

# Padyāvalī

(Part I)

padyāvalī viracitā rasikair mukunda-  
sambandha-bandhura-padā pramodormi-sindhuḥ |  
ramyā samasta-tamasām damanī krameṇa  
saṅgrhyate kṛti-kadambaka-kautukāya ||1||

## granthaprārambhe maṅgalācaraṇam |

namo nalina-netrāya  
veṅu-vādyā-vinodine |  
rādhādhara-sudhāpāna-  
śāline vana-māline || 2 ||  
kasyacit ||

bhakti-prahva-vilokana-praṇayinī nilotpala-spardhinī  
dhyānāmbanātām samadhi-niratair nīte hita-prāptaye |  
lāvanyaika-mahā-nidhau rasikatām rādhā-dṛśos tanvatī  
yuṣmākaṁ kurutām bhavārti-śamanaṁ netre tanur vā hareḥ ||3||  
śrī-sāraṅgasya ||

ye govardhana-mūla-kardama-rasa-vyādaṣṭa-barha-cchadā  
ye vṛndāvana-kukṣiṣu vraja-vadhū-līlopadhānāni ca |  
ye cābhyaṅga-sugandhayaḥ kuvalayāpīḍasya dānāmbhasā  
te vo maṅgalam ādisantu satatam kaṁsa-dviṣo bāhavaḥ ||4||  
śubhāṅkasya || (SKM 1.59.3)

sāyam vyāvartamānakhila-surabhi-kulāhvāna-samketa-nāmāny  
abhīrī-vṛnda-ceto haṭha-haraṇa-kalā-siddha-mantrākṣarāṇi |  
saubhāgyam vaḥ samantād dadhatu madhu-bhidaḥ keli-gopāla-mūrteḥ  
sānandakṛṣṭa-vṛndāvana-rasika-mṛga-śreṇayo veṅu-nādāḥ ||5||  
umāpatidharasya || (SKM 1.57.3)

## atha śrī-kṛṣṇasya mahimā |

ambhobhiḥ sthalatām sthalam jaladhitām dhūlilavaḥ sailatām  
śailī mṛt-kaṇatām tṛṇam kuliśatām vajram tṛṇa-kṣīnatām |  
vahniḥ śīlatatām himam vahanatām āyāti yasyecchayā  
lilā-durlalitādbhuta-vyasaninaṁ kṛṣṇāya tasmai namaḥ ||6||  
kasyacit ||

vātsalyād abhaya-pradāna-samayād ārtārti-nirvāpaṇād  
audāryād agha-śoṣaṇād agaṇita-śreyah-pada-prāpaṇāt |  
sevyah śrī-patir eva sarva-jagatām ete yataḥ sāksīnaḥ

prahlādaś ca vibhīṣaṇaś ca karirāt pāñcalya-halyā dhruvaḥ ||7||  
kasyacit ||

### atha bhajana-māhātmyam |

vyādhasyācaraṇam dhruvasya ca vayo vidyā gajendrasya kā  
kubjāyāḥ kim u nāma rūpam adhikaṁ kim tat sudāmno dhanam |  
vaṁśaḥ ko vidurasya yādavapater ugrasya kim pauraṣaṁ  
bhaktyā tuṣyati kevalaṁ na ca guṇair bhakti-priyo mādhaḥ || 8 ||  
śrī-dākṣiṇātyasya ||

anucitam ucitaṁ vā karma ko'yaṁ vibhāgo  
bhagavati param āstāṁ bhakti-yogo draḍhīyān |  
kirati viṣa-mahīndraḥ sāndra-piyūṣam indur  
dvayam api sa maheśo nirviśeṣaṁ bibharti ||9||  
śrī-viṣṇupurīpādānām ||

yadi madhu-mathana tvad-aṅghri-sevām  
hr̥di vidadhāti jahāti vā viveki |  
tad-akhilam api duṣkṛtaṁ triloke  
kṛtaṁ akṛtaṁ na kṛtaṁ kṛtaṁ ca sarvam ||10||  
teṣam eva ||

kāṣāyān na ca bhojanādi-niyamān no vā vane vāsato  
vyākhyānād atha vā muni-vrata-bharāc cittodbhavaḥ kṣiyate |  
kintu sphīta-kalinda-śaila-tanayā-tīreṣu vikīḍato  
govindasya padāravinda-bhajanārambhasya leśād api ||11||  
kasyacit ||

alam alam iyam eva prāṇinām pātakānām  
nirasana-viṣaye yā kṛṣṇa kṛṣṇeti vānī |  
yadi bhavati mukunde bhaktir ānanda-sāndrā  
viluṭhati caraṇābje mokṣa-sāmrājya-lakṣmīḥ || 12 ||  
śrī-sarvajñasya ||

nānopacāra-kṛta-pūjanam ārta-bandhoḥ  
premṇaiva bhakta-hṛdayaṁ sukha-vidrutaṁ syāt |  
yāvat kṣud asti jaṭhare jaraṭhā pipāsā  
tāvat sukhāya bhavato nanu bhakṣya-peye ||13||  
śrī-rāmānandarāyasya | (CCMK 13.42; CC 2.8.69)

kṛṣṇa-bhakti-rasa-bhāvita-matiḥ  
kriyatām yadi kuto'pi labhyate  
tatra laulyam api mūlyam ekalaṁ  
janma-koṭi-sukṛtair na labhyate ||14||  
tasyaiva | (CC 2.8.70)

jñānam asti tulitaṁ ca tulāyām

prema naiva tulitaṁ tu tulāyām |  
 siddhir eva tulitātra tulāyām  
 kṛṣṇa-nāma tulitaṁ na tulāyām ||15||  
 śrī-śrī-dharasvāmipādānām ||

**atha nāmamāhātmyam |**

aṁhaḥ saṁharad akhilaṁ sakṛd  
 udayād eva sakala-lokasya |  
 taraṇir iva timira-jaladhiṁ  
 jayati jagan-maṅgalaṁ harer nāma ||16||  
 śrī-lakṣmīdharāṇām || (Nāmakaumudī 1.2; CC 3.3.180)

caturṇām vedānām hṛdayam idam ākṛṣya hariṇā  
 caturbhir yad varṇaiḥ sphuṭam aghaṭi nārāyaṇa-padam |  
 tad etad gāyanto vayam aniśam ātmānam adhunā  
 punīmo jānīmo na hari-paritoṣāya kim api ||17||  
 kasyacit ||

yoga-śruty-upapatti-nirjana-vana-dhyānādhva-sambhāvita-  
 svārājyaṁ pratipadya nirbhayam aṁi muktā bhavantu dvijāḥ |  
 asmākaṁ tu kadamba-kuṅja-kuhara-pronmīlad-indīvara-  
 śreṇī-śyāmala-dhāma-nāma juṣatām janmāstu lakṣāvadhī ||18||  
 śrī-īśvara-purī-pādānām ||

kalyāṇānām nidhānaṁ kali-mala-mathanam pāvanam pāvanānām  
 pātheyam yan mumukṣoḥ sapadi parapadaprāptaye procyamānam |  
 viśrāma-sthānam ekaṁ kavi-vara-vacasām jīvanam sajjanānām  
 bījam dharmā-drumasya prabhavatu bhavatām bhūtaye kṛṣṇa-nāma ||19||  
 kasyacit ||

vepante duritāni moha-mahimā sammoham ālambate  
 sātākaṁ nakha-rajānīm kalayati śrī-citraguptaḥ kṛtī |  
 sānandaṁ madhuparka-sambhṛti-vidhau vedhāḥ karoty udyamaṁ  
 vaktum nāmnī taveśvarābhilaṣite brūmaḥ kim anyat param ||20||  
 kasyacit ||

kaḥ pareta-nagarī-purandaraḥ  
 ko bhaved atha tadīya-kiṅkaraḥ |  
 kṛṣṇa-nāma jagad-eka-maṅgalaṁ  
 kaṇṭha-pīṭham urarīkaroti cet ||21||  
 śrī-ānandācāryasya |

ceto-darpaṇa-mārjanaṁ bhava-mahā-dāvāgni-nirvāpaṇam  
 śreyaḥ-kairava-candrikā-vitaraṇam vidyā-vadhū-jīvanam |  
 ānandāmbudhi-wardhanaṁ prati-padam pūrṇāmṛtāsvādanaṁ  
 sarvātma-snapanam param vijayate śrī-kṛṣṇa-saṅkīrtanam ||22||  
 śrī-śrī-bhagavataḥ || (CC 3.20.12)

brahmāṇḍānām koṭi-saṅkhyādhikānām  
 aiśvaryaṁ yac cetanā vā yad aṁśaḥ |  
 āvirbhūtaṁ tan-mahaḥ kṛṣṇa-nāma  
 tan me sādhyāṁ sādhanāṁ jīvanāṁ ca ||23||  
 keṣāmcit ||

viṣṇor nāmaiva puṁsāḥ śamalam apaharat puṇyam utpādayac ca  
 brahmādi-sthāna-bhogād viratim atha guroḥ śrī-pada-dvandva-bhaktim |  
 Tattva-jñānaṁ ca viṣṇor iha mṛti-janana-bhrānti-bījaṁ ca dagdhvā  
 saṁpūrṇānanda-bodhe mahati ca puruṣaṁ sthāpayitvā nivṛttam ||24||  
 śrī-bhagavad-vyāsa-pādānām ||

nāma cintāmaṇiḥ kṛṣṇaś  
 caitanya-rasa-vigrahaḥ |  
 pūrṇaḥ śuddho nitya-mukto  
 'bhinnatvān nāma-nāminoḥ || 25 ||  
 teṣāṁ eva || (Padmapurāṇa, CC 2.17.133, HBV 11.503)

madhura-madhuram etan maṅgalaṁ maṅgalānām  
 sakala-nigama-vallī-sat-phalaṁ cit-svarūpam |  
 sakṛdapi parigītaṁ śraddhayā helayā vā  
 bhṛgu-vara nara-mātraṁ tārayet kṛṣṇa-nāma ||26 ||  
 teṣāṁ eva || (HBV 11.451; Skāndapurāṇa, Prabhāsa-khaṇḍe)

svargārthīyā vyavasitir asau dīnayatī eva lokān  
 mokṣāpekṣā janayati janāṁ kevalaṁ kleśabhājam |  
 yogābhyāsaḥ parama-virasas tādrśaiḥ kiṁ prayāsaiḥ  
 sarvaṁ tyaktvā mama tu rasanā kṛṣṇa kṛṣṇeti rautu ||27||  
 kasyacit ||

sadā sarvatrāste nanu vimalam ādyaṁ tava padaṁ  
 tathāpy ekaṁ stokaṁ na hi bhava-taroḥ patram abhinat |  
 kṣaṇaṁ jihvāgra-sthaṁ tava tu bhagavan-nāma nikhilaṁ  
 sa-mūlaṁ sambhāraṁ kaṣati katarat sevyam anayoḥ ||28||  
 śrī-śrī-dharasvāmipādānām ||

ākṛṣṭiḥ kṛta-cetasāṁ sumanasāṁ uccāmanāṁ cāmhasāṁ  
 ācaṇḍālam amūka-loka-sulabho vaśyaś ca mukti-śriyaḥ |  
 no dīkṣāṁ na ca sat-kriyāṁ na ca puraścaryāṁ manāg īkṣate  
 mantra 'yam rasanā-sprḡ eva phalati śrī-kṛṣṇa-nāmātmakaḥ ||29||  
 śrī-lakṣmīdharāṇām || (Bhagavan-nāma-kaumudī 133; CC Madhya 15.110)

viceyāni vicāryāni  
 vicinityāni punaḥ punaḥ |  
 kṛpaṇasya dhanānīva  
 tvan-nāmāni bhavantu naḥ ||30||  
 śrī-bhavanandasya ||

nāmnām akāri bahudhā nija-sarva-śaktis  
tatrārpitā niyamitaḥ smarāṇe na kālah |  
etādṛśī tava kṛpā bhagavan mamāpi  
durdaivam idṛśam ihājani nānurāgaḥ ||31||  
śrī-bhagavataḥ | (CC 3.20.16)

**atha nāmakīrtanam |**

tṛṇād api sunīcena  
taror iva sahiṣṇunā |  
amāninā mānadena  
kīrtanīyaḥ sadā hariḥ ||32|| tasyaiva || (CC 3.20.21)

śrī-rāmeti janārdaneti jagatām nātheti nārāyaṇe-  
tyānandeti dayāpareti kamalākānteti kṛṣṇeti ca |  
śrī-man-nāma-mahāmṛtābdhi-laharī-kallolamagnaṁ muhu-  
rmuhyantaṁ galad-aśru-netramavaśaṁ mām nātha nityaṁ kuru ||33||  
śrī-lakṣmīdharāṇām || (DCP 2)

śrī-kānta kṛṣṇa karuṇāmaya kañjanābha  
kaivalyavallabha mukunda murāntaketi |  
nāmāvalīm vimalamauktikahāralakṣmī-  
lāvaṇya-vañcanakarīm karavāṇi kaṇṭhe ||34||  
teṣāmeva || (DCP 3)

kṛṣṇa rāma mukunda vāmana vāsudeva jagadguro  
matsya kacchapa nārasimha varāha rāghava pāhi mām |  
devadānavanāradādīmunīndravandya dayānidhe  
devakīsuta dehi me tava pādabhaktimacañcalām ||35||  
kasyacit || (DCP 4)

he gopālaka he kṛpā-jala-nidhe he sindhu-kanyā-pate  
he kamsāntaka he gajendra-karuṇā-pārīṇa he mādharma |  
he rāmānuja he jagat-traya-guro he puṇḍarīkākṣa mām  
he goṇijana-nātha pālaya paraṁ jānāmi na tvām vinā ||36||  
śrī-vaiṣṇavasya || (KK 2.108, DCP 5)

śrī-nārāyaṇa puṇḍarīka-nayana śrī-rāma sītā-pate  
govindācyuta nanda-nandana mukundānanda dāmodara |  
viṣṇo rāghava vāsudeva nṛ-hare devendra-cūḍāmaṇe  
saṁsārārṇava-karṇa-dhāraka hare śrī-kṛṣṇa tubhyaṁ namaḥ ||37||  
tasyaiva ||

bhāṇḍīreśa śikhaṇḍa-maṇḍana vara śrī-khaṇḍa-liptāṅga he  
vṛndāranya-purandara sphurad-amandendīvara-śyāmala |  
kālindī-priya nanda-nandana parānandāravindekṣaṇa  
śrī-govinda mukunda sundara-tano mām dīnam ānandaya ||38||  
śrī-gopāla-bhaṭṭānām ||

śrī-kṛṣṇakathāmāhātmyam |

śrutam apy aupaniṣadam  
dūre hari-kathāmṛtāt |  
yan na santi dravac-citta-  
kampāśru-pulakādayaḥ ||39||  
śrī-bhagavadvyāsapādānām || [Bhakti-sandarbha 69]

naiva divya-sukha-bhogam arthaye  
nāpavargam api nātha kāmaye |  
yāntu karṇa-vivara dine dine  
kṛṣṇa-keli-caritāmṛtāni me ||40||  
śrī-kaviratnasya ||

aho ahobhir na kaler vidūyate  
sudhā-sudhārām adhuraṁ pade pade |  
dine dine candana-candra-śītalām  
yaśo yaśodā-tanayasya gīyate ||41||  
tasyaiva ||

nanda-nandana-kaiśora-  
lilāmṛta-mahāmbudhau |  
nimagnānām kim asmākaṁ  
nirvāṇa-lavaṇāmbhasā ||42||  
śrī-yādavendrapurīpādānām ||

tvat-kathāmṛta-pāthodhau  
viharanto mahā-mudaḥ |  
kurvanti kṛtinaḥ kecic  
catur-vargaṁ tṛṇopamam ||43||  
śrī-śrī-dharasvāmīpādānām ||

tatraiva gaṅgā yamunā ca tatra  
tatra godāvarī tatra sarasvatī ca |  
sarvāṇi tīrthāni vasanti tatra  
yatṛācyutodāra-kathā-prasaṅgaḥ ||44||  
kasyacit ||

yā bhukti-lakṣmīr bhuvī kāmukānām  
yā mukti-lakṣmīr ḥṛdi yogabhājām |  
yānanda-lakṣmī rasikendra-mauleḥ  
sā kāpi līlavatu mādhavasya ||45||  
śrī-śaṅkarasya ||

atha śrī-kṛṣṇadhyānam |

phullendīvara-kāntim indu-vadanam barhāvataṁsa-priyam  
 śrī-vatsāṅkam udāra-kaustubha-dharam pītāmbaram sundaram |  
 gopīnām nayanotpalārcita-tanuṁ go-gopa-saṅghāvṛtam  
 govindam kala-veṇu-vādana-param divyāṅga-bhūṣam bhaje ||46 ||

śrī-sāradākārasya || [KK 3.82; KṛṣṇaS 106 (p49fn) attributed to Mrtyu-sañjaya-  
 tantra; ibid. HBV 3.114 (sāradā-tilake ca). In RKAD to Svāyambhuvāgama.]

aṁsāmbita-vāma-kuṇḍala-dharam mandonnata-bhrū-lataṁ  
 kiñcit-kuñcita-komalādhara-putam sāci-prasārekaṣaṇam |  
 ālolāṅguli-pallavair muralikām āpūrayantaṁ mudā  
 mule kalpa-taros tribhaṅga-lalitaṁ dhyāyej jagan-mohanam ||47||  
 kasyacit || (KK 2.102)

adhare vinihita-vamśam  
 campaka-kusumena kalpitottaṁsam |  
 vinataṁ dadhānam aṁsam  
 vāmaṁ satataṁ namāmi jitakaṁsam ||48||  
 śrī-puruṣottama-devasya |

vyatyasta-pāda-kamalam lalita-tribhaṅgī-  
 saubhāgyam aṁsa-viralikṛta-keśa-pāśam |  
 piñchāvataṁsam urarīkṛta-vamśa-nālam  
 avyāja-mohanam upaimi kṛpā-viśeṣam ||49||  
 śrī-nāradasya |

**atha bhakta-vātsalyam |**

atandrita-camū-pati-prahita-hastam asvīkṛta-  
 praṇīta-maṇi-pādukaṁ kim iti vismṛtāntaḥ puram |  
 avāhana-parīṣkriyam pataga-rājam ārohataḥ  
 kari-pravara-bṛm̐hite bhagavatas tvarāyai namaḥ ||50||  
 śrī-dākṣiṇātyasya |

**śrī-draupadī-trāṇe tad-vākyam |**

tamasi ravir ivodyan-majjatām aplavānām  
 plava iva tṛṣitānām svādu-varṣīva meghaḥ |  
 nidhir iva nidhanānām tīvra-duḥkhāmayānām  
 bhiṣag iva kuśalam no dātum āyāti śauriḥ ||51||  
 śrī-vyāsa-pādānām |

**atha tad-bhaktānām mähātmyam |**

prahlāda-nārada-parāśara-puṇḍarīka-  
 vyāsāmbarīṣa-śuka-śaunaka-bhīṣma-dālbhyān |  
 rukmāṅgadoddhava-vibhīṣaṇa-phālgunādīn  
 puṇyānimān paramabhāgavatān namāmi ||52||

śrī-dākṣiṇātyasya ||

śrī-viṣṇoḥ śravaṇe parīkṣid abhavad vaiyāsakīḥ kīrtane  
prahlādaḥ smarāṇe tad-aṅghri-bhajane lakṣmīḥ pṛthuḥ pūjane |  
akrūras tv abhivandane kapi-patir dāsye 'tha sakhye 'rjunaḥ  
sarvasvātma-nivedane balir abhūt kṛṣṇāptir eṣām parā ||53||  
kasyacit || (CC 2.22.136; BRS 1.2.365)

tebhyo namo'stu bhava-vāridhi-jīrṇa-paṅka-  
saṁlagna-mokṣaṇa-vicakṣaṇa-pādukebhyaḥ |  
kṛṣṇeti varṇa-yugala-śravaṇena yeṣām  
ānandathur bhavati nartita-roma-vṛndaḥ ||54||  
autkalasya ||

hari-smṛtyāhlāda-stimita-manaso yasya kṛtinaḥ  
sa-romāñcaḥ kāyo nayanam api sānanda-salilam |  
tam evācandrārkaṁ vaha puruṣa-dhaureyam avane  
kim anyais tair bhārair yama-sadana-gatyāgati-paraiḥ ||55||  
śrī-sarvānandasya |

tvad-bhaktaḥ saritām patim culukavat khadyotavad bhāskaram  
merum paśyati loṣṭrat kim aparām bhūmeḥ patim bhṛtyavat |  
cintāratna-cayam śilā-śakalavat kalpa-drumam kāṣṭhavat  
saṁsāram tṛṇa-rāśivat kim aparām deham nijam bhāravat ||56||  
śrī-sarvajñasya |

mīmāṁsā-rajasa malimasa-dṛśām tāvan na dhīr īśvare  
garvodarka-kutarka-karkaśa-dhiyam dūre'pi vārtā hareḥ |  
jānanto'pi na jānate śruti-sukham śrī-raṅgi-saṅgād ṛte  
susvādum pariveṣayanty api rasam gurvī na darvī spr̥ṣet ||57||  
śrī-mādhava-sarasvatī-pādānām |

jñānāvalambakāḥ kecit  
kecit karmāvalambakāḥ |  
vayam tu hari-dāsānām  
pāda-trāṇāvalambakāḥ ||58||  
kasyacit |

**atha bhaktānām dainyoktiḥ**

nāmāni praṇayena te sukr̥tinām tanvanti tuṅdotsavam  
dhāmāni prathayanti hanta jaladaśyāmāni netrāñjanam |  
sāmāni śrutiśuśkalīm muralikājātānyalamkurvate  
kāmānirvṛtacetāsām api vibho nāsāpi naḥ śobhate ||59||  
samāhartuḥ ||

saṁsārāmbhasi sambhṛta-bhrama-bhare gambhīra-tāpa-traya-



grāheṇābhigrhītam ugragatinā krośantam antar-bhayāt |  
 dīpreṇādyā sudarśanena vibudha-klānti-cchidākāriṇā  
 cintā-santati-ruddham uddhara hare mac-citta-dantīśvaram ||60||  
 samāhartuḥ ||

vivṛta-vividha-bādhe bhrānti-vegād agādhe  
 balavati bhava-pūre majjato me vidūre |  
 aśaraṇa-gaṇa-bandho hā kṛpā-kaumudīndo  
 sakṛd akṛta-vilambam dehi hastāvalambam ||61||  
 samāhartuḥ |

nṛṭyan vāyu-vighūrṇitaiḥ sva-viṭapair gāyann alīnām rutair  
 muñcann aśru maranda-bindubhir alaṁ romāñcavān aṅkuraiḥ |  
 mākando'pi mukunda mūrcchati tava smṛtyā tu vṛndāvane  
 brūhi prāṇasamāna cetasi katham nāmāpi nāyāti te ||62||  
 śrī- īśvarapurīpādānām |

yā draupadī-paritrāṇe  
 yā gajendrasya mokṣaṇe |  
 mayy arte karuṇāmūrte  
 sā tvarā kva gatā hare ||63||  
 śrī- autkalasya

dīna-bandhur iti nāma te smaran  
 yādavendra patito'ham utsahe |  
 bhakta-vatsalatayā tvayi śrute  
 māmakaṁ hṛdayam āśu kampate ||64||  
 śrī-jagannāthasenasya |

stāvakās tava caturmukhādayo  
 bhāvakās tu bhagavan bhavādayaḥ |  
 sevakāḥ śatamukhādayaḥ surā  
 vāsudeva yadi ke tadā vayam ||65||  
 śrī-dhanañjayasya |

parama-kāruṇiko na bhavat-paraḥ  
 parama-śocyatamo na ca mat-paraḥ |  
 iti vicintya hareḥ mayi pāmāre  
 yad ucitam yadunātha tad ācara ||66||  
 kasyacit |

bhavodbhava-kleśa-kaśā-śatāhataḥ  
 paribhramann indriya-kāpathāntare |  
 niyamyatām mādharma me mano-hayas  
 tvad-aṅghri-śaṅkau dṛḍha-bhakti-bandhane ||67||  
 kasyacit |

na dhyāto'si na kīrtito'si na manāg ārādhito'si prabho

no janmāntara-gocare tava padāmbhoje ca bhaktiḥ kṛtā |  
tenāhaṁ bahu-duḥkha-bhājanatayā prāpto daśām īdṛśīm  
tvam kārūṇya-nidhe vidhehi karuṇām śrī-kṛṣṇa dīne mayi ||68||  
śrī-śaṅkarasya |

śaraṇam asi hare prabho murāre  
jaya madhusūdana vāsudeva viṣṇo  
niravadhi-kaluṣaugha-kāriṇam mām  
gati-rahitaṁ jagadīśa rakṣa rakṣa ||69||  
kasyacit ||

dinādaḥ murāre niśādaḥ murāre  
dinārdhe murāre niśārdhe murāre |  
dinānte murāre niśānte murāre  
tvam eko gatiḥ na tvam eko gatiḥ naḥ ||70||  
śrī-dākṣiṇātyasya ||

ayi nanda-tanuja kiṅkaram  
patitaṁ mām viṣame bhavāmbudhau  
kṛpayā tava pāda-paṅkaja-  
sthita-dhūli-sadṛśam vicintaya ||71||  
śrī-bhagavataḥ | (CC 3.20.32)

### atha bhaktānām niṣṭhā

na vyaṁ kavayo na tārkikā  
na ca vedāntanitāntapāragāḥ |  
na ca vādinivārakāḥ param  
kapaṭābhīrakīśorakiṅkarāḥ ||72||  
śrī-sārvabhauma-bhaṭṭācāryāṇām ||

parivadatu jano yathā tathā vā  
nanu mukharo na vyaṁ vicārayāmaḥ  
hari-rasa-madirā madātīmattā  
bhūvi viluṭhāma naṭāma nirviśāma ||73||  
teṣāṁ eva || (BRS 2.2.15)

nāhaṁ vipro na ca narapatir nāpi vaiśyo na śūdro  
nāhaṁ varṇī na ca gṛhapatir no vanastho yatir vā |  
kintu prodyan-nikhila-paramānanda-pūrṇāmṛtābdher  
gopī-bhartuḥ pada-kamalayor dāsa-dāsānudāsaḥ ||74||  
śrī-bhagavataḥ | (CC 2.13.80)

dhanyānām hṛdi bhāsatām giri-vara-pratyagra-kuṅjaukasām  
satyānanda-rasam vikāra-vibhava-vyāvṛttam antar-mahaḥ |  
asmākaṁ kila vallavī-rati-raso vṛndātavī-lālaso  
gopaḥ ko'pi mahendra-nīla-ruciraś citte muhuḥ krīdatu ||75||  
śrī-īśvara-purīpādānām |

rasam praśamsantu kavitā-niṣṭhā  
 brahmāmṛtam veda-śiro-niviṣṭhāḥ |  
 vyaṁ tu guṇjākalitāvataṁsam  
 gr̥hīta-vaṁsam kam api śrayāmaḥ ||76||  
 śrī-yādavendra-purīpādānām ||

dhyānātītam kim api paramam ye tu jānanti tattvam  
 teṣām āstām hṛdaya-kuhare śuddha-cinmātra ātmā |  
 asmākam tu prakṛti-madhuraḥ smera-vaktrāravindo  
 megha-śyāmaḥ kanaka-paridhiḥ paṅkajākṣo'yam ātmā ||77||  
 śrī-kavi-ratnasya || (BRS 3.2.28)

jātu prārthayate na pārthiva-padam nendre pade modate  
 sandhatte na ca yoga-siddhiṣu dhiyaṁ mokṣam ca nākāṅkṣati |  
 kālindī-vana-sīmani sthira-taḍin-megha-dūtau kevalam  
 śuddhe brahmaṇi vallavī-bhuja-latā-baddhe mano dhāvati ||78||  
 tasyaiva ||

sandhyā-vandana bhadrām astu bhavato bhoḥ snāna tubhyaṁ namo  
 bho devaḥ pitarāś ca tarpaṇa-vidhau nāham kṣamaḥ kṣamyatām |  
 yatra kvāpi niṣadya yādava-kulottamasya kaṁsa-dviṣaḥ  
 smāram smāram agham harāmi tad alam manye kim anyena me ||79||  
 śrī-mādhavendra-purī-pādānām ||

devakī-tanaya-sevakībhavan  
 yo bhavāni sa bhavāni kim tataḥ |  
 utpathe kvacana satpathe'pi vā  
 mānasam vrajatu daiva-deṣitam ||80||  
 kasyacit ||

mugdham mān nigadantu nīti-nipuṇā bhrāntam muhur vaidikāḥ  
 mandam bāndhava-saṅcayā jaḍa-dhiyaṁ muktādarāḥ sodarāḥ |  
 unmattam dhanino viveka-caturāḥ kāmam mahā-dāmbhikam  
 moktum na kṣamate manāg api mano govinda-pāda-spr̥hām ||81||  
 śrī-mādhavasya ||

śyāmam eva param rūpam  
 purī madhu-purī varā |  
 vayaḥ kaiśorakam dhyeyam  
 ādya eva paro rasaḥ ||82||  
 raghupatyupādhyāyasya | (CC 2.19.106)

purataḥ sphuratu vimuktis  
 ciram iha rājyam karotu vairājyam |  
 paśupāla-bālaka-pateḥ  
 sevām evābhivāñchāmi ||83||  
 śrī-surottamācāryasya ||

kṣauṇī-patitvam athavaikam akiñcanatvam  
 nityam dadāsi bahu-mānam athāpamānam |  
 vaikuṅṭha-vāsam athavā narake nivāsam  
 hā vāsudeva mama nāsti gatis tvad-anyā ||84||  
 śrī-garbhakavīndrasya ||

diśatu svārājyaṁ vā  
 vitaratu tāpa-trayaṁ vāpi |  
 sukhitaṁ duḥkhitam api mām  
 na vimuñcatu keśavaḥ || 85 ||  
 śrī-kavirājamiśrasya ||

**atha bhaktānām sotkaṅṭhāprārthanā |**

nandanandana-padāravindayoḥ  
 syandamāna-makaranda-bindavaḥ |  
 sindhavaḥ parama-saukhya-sampadām  
 nandayantu hṛdayam mamāniśam ||86||  
 śrī-karācāryāṇām |

iha vatsān samacārayad  
 iha naḥ svāmī jagau vaṁśīm |  
 iti sāsraṁ gadato me  
 yamunātīre dinaṁ yāyāt ||87||  
 śrī-raghupatiyupādhyāyasya |

anuśīlana-kuñja-vāṭikāyām  
 jaghanālambita-pīta-sāṭikāyām |  
 muralī-kala-kūjite ratāyām  
 mama ceto'stu kadamba-devatāyām ||88||  
 śrī-govindasya |

ārakta-dīrgha-nayano nayanābhirāmaḥ  
 kandarpa-koṭi-lalitaṁ vapur ādadhānaḥ |  
 bhūyāt sa me'dya hṛdayāmburuhādhivartī  
 vṛndāṭavī-nagara-nāgara-cakravartī ||89||  
 śrī-bhavanandasya |

lāvanyāmṛta-vanyā  
 madhurima-laharī-parīpākaḥ |  
 kāruṇyānām hṛdayam  
 kapaṭa-kiśoraḥ parisphuratu ||90||  
 śrī-sārvabhauma-bhaṭṭācāryāṇām |

bhavantu tatra janmāni  
 yatra te muralīkalaḥ |  
 karṇapeyastvam āyāti  
 kim me nirvāṇavārtayā ||91||

teṣam eva |

āsvādyam pramadārada-cchadam iva śravyam navam jalpitam  
 bālāyā iva dṛśyam uttama-vadhū-lāvanya-lakṣmī iva |  
 prodghoṣyam cira-viprayukta-vanitā-sandeśa-vāṇīva me  
 naivedyam caritam ca rūpam anīṣam śrī-kṛṣṇa nāmāstu me ||92||  
 keṣāncit |

nayanam galad-aśru-dhārayā  
 vadanam gadgada-ruddhayā girā |  
 pulakair nicitam vapuḥ kadā  
 tava nāma-grahaṇe bhaviṣyati ||93||  
 śrī-bhagavataḥ | (CC 3.20.36)

na dhanam na janam na sundarim  
 kavitaṁ vā jagad-īśa kāmāye  
 mama janmani janmanīśvare  
 bhavatād bhaktir ahaitukī tvayi ||94||  
 tasyaiva | (CC 3.20.29)

govardhana-prastha-navāmbuvāhaḥ  
 kalinda-kanyā-nava-nīla-padmam |  
 vṛndāvanodāra-tamāla-sākhī  
 tāpa-trayasyābhinavam karotu ||95||  
 śrī-gauḍīyasya |

anaṅga-rasa-cāturī-capala-cāru-netrāñcalaś  
 calan-makara-kuṇḍala-sphurita-kānti-gaṇḍa-sthalaḥ |  
 vrajollasita-nāgarī-nikara-rāsa-lāsyotsukaḥ  
 sa me sapadi mānase sphuratu ko'pi gopālakaḥ ||96||  
 śrī-mādhavendra-purīpādānām |

**atha bhaktānām utkaṇṭhā |**

śrutayaḥ palālakaalpāḥ  
 kim iha vāyam sāmpratam cinumaḥ |  
 āhriyata puraiva nayanair  
 ābhīribhiḥ param brahma ||97||  
 śrī-raghupatiyupādhyayasya ||

kaṁ prati kathayitum īśe  
 samprati ko vā pratītim āyātu  
 go-pati-tanayā-kuñje  
 gopa-vadhāmī-vimam brahma ||98||  
 tasyaiva ||(CC 2.19.98)

jñātam kāṇa-bhujam matam paricitaivānvīkṣikī śikṣitā  
 mīmāṁsā viditaiva sāṅkhya-saraṇir yoge vitīrṇā matih |

vedāntām pariśilitāḥ sarabhasam kim tu sphuran-mādhurī-  
dhārā kācana nandasūnu-muralī mac-cittam ākarṣati ||99||  
śrī-sārvabhauma-bhaṭṭācāryāṇām |

amarī-mukha-sīdhu-mādhurīṇām  
laharī kācana cāturī kalānām |  
taralīkurute mano madiyam  
muralī-nāda-paramparā murāreḥ ||100||  
teṣām eva |

apaharati mano me ko'py ayam kṛṣṇa-cauraḥ  
praṇata-durita-coraḥ pūtanā-prāṇa-cauraḥ |  
valaya-vasana-cauro bāla-gopī-janānām  
nayana-hṛdaya-cauraḥ paśyatām sajjanānām ||101||  
kasyacit |

alam tri-diva-vārtayā kim iti sārvabhauma-śriyā  
vidūratara-vartinī bhavatu mokṣa-lakṣmīr api |  
kalinda-giri-nandinī-taṭa-nikuṅja-puñjodare  
mano harati kevalam nava-tamāla-nīlam mahāḥ ||102||  
śrī-hari-dāsasya |

avalokitamanumoditam  
āliṅgitam aṅganābhir anurāgaiḥ |  
adhivṛndāvana-kuñjam  
marakata-puñjam namasyāmaḥ ||103||  
śrī-sarva-vidyā-vinodānām |

kadā drakṣyāmi nandasya  
bālakaṁ nīpa-mālakam |  
pālakaṁ sarva-sattvānām  
lasat-tilaka-bhālakam ||104||  
śrī-mādhavendra-purī-pādānām |

kadā vṛndārāṇye mihira-duhituḥ saṅga-māhite  
muhur bhrāmaṁ bhrāmaṁ carita-laharīm gokula-pateḥ |  
lapann uccair uccair nayana-payasām veṇibhir aham  
kariṣye sotkaṅṭham niviḍam upasekaṁ viṭapinām ||105||  
samāhartuḥ |

durārohe lakṣmīvati bhagavatīnām api padaṁ  
dadhānā dhammille naṭati kaṭhine yopaniṣadām |  
rutir vaṁśī-janmā dhrta-madhurimā sā madhuripor  
akasmād asmākaṁ śruti-śikharam ārokṣyati ||106||  
samāhartuḥ |

[atrāsīt kila nanda-sadma śakatasātrābhavad bhañjanam](#)  
[bandha-cchedakaro'pi dāmabhir abhūd baddho'tra dāmodaraḥ |](#)

ittham mathurā-vṛddha-vaktra-vigalat-pīyūṣa-dhārām piban  
ānandāsrudharaḥ kadā madhupurīm dhanyaś carisyāmy aham ||

(Quoted in BRS 1.3.40 – yathā padyāvalyām, but not found in this edition)

utphullatā-piñcha-manorama-śrī-r  
mātuḥ stana-nyasta-mukhāravindaḥ |  
sañcālayan pāda-saroruhāgram  
kṛṣṇaḥ kadā yāsyati ḍṛk-patham me ||107||  
kasyacit |

**atha mokṣānādaraḥ |**

bhaktiḥ sevā bhagavato  
muktis tat-pada-laṅghanam |  
ko mūḍho dāsatām prāpya  
prābhavam padamicchati ||110||  
śrī-śiva-mauninām |

bhava-bandha-cchide tasyai  
sprḥayāmi na muktaye |  
bhavān prabhur aham dāsa  
iti yatra vilupyate ||111||  
śrī-hanumataḥ |

hanta citrīyate mitra  
smṛtvā tām mama mānasam |  
vivekitno'pi ye kuryus  
tṛṣṇām ātyantike laye ||112||  
keṣāmcit |

kā tvam muktir upāgatāsmi bhavatī kasmād akasmād iha  
śrī-kṛṣṇa-smaraṇena deva bhavatī dāsī-padam prāpitā |  
dūre tiṣṭha manāg anāgasi katha kuryād anāryam mayi  
tvad-gandhān nija-nāma-candana-rasālepasya lopo bhavet ||113||  
kasyacit |

**atha śrī-bhagavaddharmatattvam |**

arceye viṣṇau śilā-dhīr guruṣu nara-matir vaiṣṇave jāti-buddhir  
viṣṇor vā vaiṣṇavānām kali-mala-mathane pāda-tīrthe 'mbu-buddhiḥ |  
śrī-viṣṇor nāmni mantre sakala-kaluṣa-he śabda-sāmānya-buddhir  
viṣṇau sarveśvareṣe tad-itara-sama-dhīr yasya vā nārakī saḥ ||114||  
śrī-dākṣiṇātyasya ||

hatyām hanti yad-aṅghri-saṅga-tulasī steyam ca toyam pador  
naivedyam bahu-madya-pāna-duritam gurv-aṅganā-saṅgajam |  
śrī-śādhina-matiḥ sthitir hari-janais tat-saṅgajam kilbiṣam

śālāgrāma-śilā-nṛsimha-mahimā ko'py eṣa lokottaraḥ ||115||  
śrī-āgamasya | (HBV 5.446)

**atha naivedyārpaṇe vijñaptiḥ |**

dviḥ-straṇām bhakte mṛduni vidurānne vraja-gavām  
dadhikṣere sakhyuḥ sphuṭa-cipīṭa-mṛṣṭau muraripo |  
yaśodāyāḥ stanye vraja-yuvati-datte madhuni te  
yathāsīd āmodas tam imam upahāre'pi kurutām ||116||  
śrī-rāmānujasya |

yā prītir vidurārpīte muraripo kunty-arpīte yādṛśī  
yā govardhana-mūrdhni yā ca pṛthuke stane yaśodārpīte |  
bhāradvāja-samarpīte śabarikā-datte'dhare yoṣitām  
yā vā te muni-bhāminī-vinihite'nne'trāpi tām arpaye ||117||  
kasyacit |

kṣīre śyāmalayārpīte kamalayā viśrāṇīte phāṇīte  
datte laḍḍūni bhadrāyā madhuraśe sobhābhayā lambhīte |  
tuṣṭiriyā bhavatas tataḥ śataguṇām rādhā-nideśān mayā  
naste'smin puratas tvam arpayā hare ramyopahāre ratim ||118||  
samāhartuḥ ||

**atha śrī-mathurāmahimā |**

he mātur mathure tvam eva niyatām dhanyāsi bhūmī-tale  
nirvyājam natayaḥ śatām savidhayas tubhyaṁ sadā santu naḥ |  
hitvā hanta nitāntam adbhuta-guṇām vaikuṇṭham utkaṇṭhayā  
tvayy ambhoja-vilocanaḥ sa bhagavān yenāvātīrṇo hariḥ ||119||  
kasyacit |

atrāsīt kila nanda-sadma śakatasyātrābhavad bhañjanam  
bandha-ccheda-karo'pi dāmabhir abhūd baddho'tra dāmodaraḥ |  
ittham mathurā-vṛddha-vaktra-vigalat-piyūṣa-dhārām piban  
nāndāśru-dharaḥ kadā madhu-purīm dhanyaś carīṣyāmy aham ||120||  
śrī-kavi-śekharasya | (BRS 1.3.40)

yatrākhilādi-gurur ambuja-sambhavo'pi  
stambātmanā janur anuspṛhayāmbabhūva |  
cakradhvajāṅkuśa-lasat-pada-rāji-ramyā  
sā rājate'dya mathurā hari-rāja-dhānī ||121||  
kasyacit ||

bījam mukti-taror anartha-pāṭalī-nistārakam tārakam  
dhāma prema-rasasya vāñchita-dhurā-sampārakam pārakam |  
etad yatra nivāsinām udayate cic-chakti-vṛtti-dvayam  
mathnātu vyasanāni mātḥura-purī sā vaḥ śriyam ca kriyāt ||122||  
samāhartuḥ ||



uitarati mura-mardanaḥ prabhuste  
na hi bhajamāna-janāya yaṁ kadāpi |  
vitarasi bata bhakti-yogam etam  
tava mathure mahimā girām abhūmiḥ ||123||  
tasyaiva ||

śravaṇe mathurā nayane mathurā  
vadane mathurā hṛdaye mathurā |  
purato mathurā parato mathurā  
madhurā madhurā mathurā mathurā ||124||  
śrī-govinda-miśraṇām |

**atha śrī-vṛndāṭavī-vandanam |**

tvam bhaja hiraṇyagarbham  
tvam api haraṁ tvam ca tat-param brahma |  
vinihita-kṛṣṇānandām  
aham tu vṛndāṭavīm vande ||125||  
kasyacit |

**atha śrī-nandapraṇāmah |**

śrutim apare smṛtim itare  
bhāratam anye bhajantu bhava-bhītāḥ  
aham iha nandaṁ vande  
yasyālinde param brahma ||126||  
raghupatiyupādhyāyasya | (CC 2.19.96)

bandhūkāruṇa-vasanaṁ  
sundara-kūrcaṁ mukunda-hṛta-nayanam |  
nandaṁ tundila-vapuṣaṁ  
candana-gaura-tviṣaṁ vande ||127||  
samāhartuḥ |

**atha śrī-yaśodāvandanam |**

aṅkaga-paṅkaja-nābhām  
nava-ghanābhām vicitra-ruci-sicayām |  
viracita-jagat-pramodām  
muhur yaśodām namasyāmi ||128||  
samāhartuḥ |

**atha śrī-kṛṣṇasaiśavam |**

atilohita-kara-caraṇam  
mañjula-gorocanā-tilakam |  
haṭha-parivartita-śakaṭam

muraripum uttāna-sāyinaṁ vande ||129||  
kasyacit |

ardhonmīlita-locanasya pibataḥ paryāptam ekam stanam  
sadyaḥ prastuta-dugdha-digdham aparaṁ hastena sammārjataḥ |  
mātrā cāṅguli-lāsitasya vadane smerāyamāne muhur  
viṣṇoḥ kṣīra-kaṇoru-dhāma-dhavalā danta-dyutiḥ pātu vaḥ ||130||  
śrī-maṅgalasya | (BRK 5.1736)

gopeśvarī-vadana-phūt-kṛti-lola-netraṁ  
jānu-dvayena dharaṇīm anu sañcarantam |  
kañcin nava-smita-sudhā-madhurādharābham  
bālaṁ tamāla-dala-nīlam aham bhajāmi ||131||  
śrī-raghunātha-dāsasya | (BRK 5.1738)

kvānanam kva nayanam kva nāsikā  
kva śrutiḥ kva śikheti deśitaḥ |  
tatra tatra nihitāṅgulī-dalo  
vallavī-kulam anandayat prabhuḥ ||132||  
kavi-sārvabhaumasya || (BRK 5.1740)

idānīm aṅgam akṣāli  
racitaṁ cānulepanam |  
idānīm eva te kṛṣṇa  
dhūli-dhūsaritaṁ vapuḥ ||133||  
sārvabhauma-bhaṭṭācāryāṅam | (BRK 5.1742)

pañca-varṣam atilolam aṅgane  
dhāvamānam alakākulekṣaṇam |  
kiñkiṇī-valaya-hāra-nūpuram  
rañjitaṁ namata nanda-nandanam ||134||  
āgamasya | (BRK 5.1749)

### atha śaiśave tāruṇyam

adhara-madhure kaṇṭham kaṇṭhe sacāṭu dṛsau dṛśor  
alikaṁ alike kṛtvā gopījanena sa-sambhramam |  
śīsur iti rudan kṛṣṇo vakṣaḥ-sthale nihitaś cirān  
nibhṛta-pulakaḥ smerāḥ pāyāt smarālasa-vigrahaḥ ||135||  
divākarasya | (SKM 1.51.4; BRK 5.1751)

brūmas tvac-caritaṁ tavādhijanani cchadmātibālyākṛte  
tvam yādr̥g giri-kandareṣu nayanānandaḥ kuraṅgī-dṛśām |  
ity uktaḥ parilehana-cchalatayā nyastāṅguliḥ svānane  
gopībhiḥ purataḥ punātu jagatim uttāna-supto hariḥ ||136||  
vanamāliṇaḥ || (SKM 1.51.5)

vanamālini pitur aṅke

racayati bālyocitaṁ caritam |  
navanava-gopa-vadhūṭi-  
smita-paripāṭi parisphurati ||137||  
śrī-mukunda-bhaṭṭācāryasya | (BRK 5.1752)

nītaṁ navanavanītaṁ kiyad  
iti kṛṣṇao yaśodayā pṛṣṭaḥ |  
iyad iti guru-jana-savidhe  
vidhṛta-dhaniṣṭhā-payodharaḥ ||138||  
kasyacit || (rāṅgasya) (BRK 5.1753)

kva yāsi nanu caurike pramuṣitaṁ sphuṭaṁ dṛśyate  
dviṭiyam iha māmakaṁ vahasī kañcuke kandukam |  
tyajeti nava-gopikā-kuca-yugaṁ nimathnan balāl  
lasat-pulaka-maṇḍalo jayati gokule keśavaḥ ||139||  
dīpakasya || (Spd 74, Smv; BRK 5.1754)

#### atha gavya-haraṇam

dūra-dṛṣṭa-nava-nīta-bhājanam  
jānu-caṅkramaṇa-jāta-sambhramam |  
māṭṛ-bhīti-parivartitānanam  
keśavam kim api śaiśavam bhaje ||140||  
kasyacit || (BRK 5.1756)

sammuṣṇan navanītam antika-maṇi-stambhe sva-bimbodgamaṁ  
dṛṣṭvā mugdhatayā kumāram aparaṁ sañcintayan śaṅkayā |  
man-mitraṁ hi bhavān mayātra bhavato bhāgaḥ samaḥ kalpito  
mā mām sūcaya sūcayety anunayan bālo hariḥ pātu vaḥ ||141||  
keśāmcit ||

dadhimathananinādaistyaktanidraḥ prabhāte  
nibhṛtapadamagāram vallavīnām praviṣṭaḥ |  
mukhakamalasamīrairāśu nirvāpya dīpān  
kavalitanavanītaḥ pātu mām bālakṛṣṇaḥ || 142 ||  
kasyacit ||

savye pāṇau niyamita-ravaṁ kiṅkiṇī-dāma dhṛtvā  
kubjībhūya prapada-gatibhir manda-mandaṁ vihasya |  
akṣṇor bhaṅgyā vihasita-mukhīr vārayan sammukhīnā  
mātuḥ paścād aharata harir jātu haiyaṅgavīnam || 143 ||  
śrī-śrīmataḥ ||

pada-nyāsān dvārāñcala-bhuvi vidhāya tri-caturān  
samantād āloam nayana-yugalaṁ dikṣu vikiran |  
smitaṁ bibhrad vyaktaṁ dadhi-haraṇa-līlā-caṭula-dhīḥ  
saśaṅkaṁ gopīnām madhuripur agāram praviśati || 144 ||  
samāhartuḥ ||

mṛdnan kṣīrādi-cauryān maṣṛṇa-surabhiṇī sṛkvaṇī pāṇi-dharṣair  
 āghrāyāghrāya hastam sapadi paruṣayan kiṅkiṇī-mekhalāyām |  
 vāram vāram viśāle diśi diśi vikiran locane lolatāre  
 mandam mandam jananyāḥ parisaram ayate kūṭa-gopāla-bālah || 145 ||  
 kasyacit ||

### atha hareḥ svapnāyitam

śambho svāgatam āsyatām ita ito vāmena padmodbhava  
 krauñcāre kuśalam sukham surapate vitesha no dr̥ṣyate |  
 ittham svapna-gatasya kaitabha-ripoḥ śrutvā jananyā girah  
 kim kim bālaka jalpasīty anucitam thūthūt-kṛtam pātu vaḥ ||146||  
 mayūrasya || (SKM 1.53.1; BRK 5.1758)

dhīrā dharitri bhāva bhāram avehi śāntam  
 nanv eṣa kaṁsa-hatakam vinipātayāmi |  
 ity adbhuta-stimita-gopa-vadhū-śrutāni  
 svapnāyitāni vasudeva-śīśor jayanti ||147||  
 sudevasya || (SKM 1.53.2)

### atha pitror vismāpana-śikṣaṇādi

kālindī-puline mayā na na mayā śīlopaśālye na na  
 nyagrodhasya tale mayā na na mayā rādhā-pituḥ prāṅgane |  
 dr̥ṣṭaḥ kṛṣṇa itirite saniyamam gopair yaśodā-pater  
 vismerasya puro hasan nija-grhān niryan hariḥ pātu vaḥ ||148||  
 umāpatidharasya || (SKM 1.52.4)

vatsa sthavara-kandareṣu vicaran dūra-pracāre gavām  
 himsrān vīkṣya puraḥ purāṇa-puruṣam nārāyaṇam dhyāsyasi |  
 ity uktasya yaśodayā murāripor avyāj jaganti sphurad-  
 bimboṣṭha-dvaya-gāḍha-pīdana-vaśād avyakta-bhāvam smitam ||149||  
 abhinandasya || (SKM 1.52.1)

rāmo nāma babhūva hum tad abalā sīteti hum tām pitur  
 vācā pañcavaṭī-vane nivasatas tasyāharad rāvaṇaḥ |  
 kṛṣṇasyeti purātānīm nija-kathām ākarṇya mātṛeritām  
 saumitre kva dhanur dhanur dhanur iti vyagrā girah pāntu vaḥ ||150||  
 kasyacit | (RSAK; KK 2.72; BRK 5.1760)

śyāmocandrā svapiti na śīśo naiti mām amba nidrā  
 nidrāhetoḥ śṛṇu kathām kām apūrvām kuruṣva |  
 vyaktaḥ stambhān naraharir abhūd dānavam dārayiṣyann  
 ity uktasya smitam udayate devakī-nandanasya ||151||  
 sarvānandasya | (SRK 123; SKM 1.52.2; śātānandasya; BRK 5.1761)

### atha gorakṣādililā

devas tvām eka-jaṅghāvalayita-guḍī-mūrdhni vinyasta-bāhu-  
rgāyan goyuddhagītir uparacita-śiraḥśekharaḥ pragraheṇa |  
darpa-sphūrjan mahokṣa-dvaya-samara-kalā-baddha-dīrghānubandhaḥ  
krīḍā-gopāla-mūrtir muraripur avatād ātta-gorakṣa-lilaḥ ||152||  
yogeśvarasya | (SKM 1.58.3)

yāvad gopā madhura-muralī-nāda-mattā mukundaṁ  
manda-spandair ahaha sakalair locanair āpibanti |  
gāvas tāvan maṣṇa-yavasa-grāsa-lubdhā vidūraṁ  
yātā govardhana-giri-darī-droṇikābhyantareṣu ||153||  
śrī-keśava-cchatrīṇaḥ |

**atha gopīnām premoṭkarṣaḥ |**

dhairyam nāma-parigrahe'pi jaghane yady amśukālambanam  
gopīnām ca vivecanam nidhuvanārambhe raho-mārṅgaṇam |  
sādhvī-sac-caritam vilāsa-viratau patyur grhānveṣaṇam  
tat tad raurava-rakṣaṇam muraripur vaṁśī-ravāpekṣaṇam ||154||  
sarva-vidyāvinodānām |

vilokya kṛṣṇam vraja-vāma-netrāḥ  
sarvendriyāṇām nayanatvam eva |  
ākarma tad-veṇu-nināda-bhaṅgīm  
aicchan punas tāḥ śravaṇatvam eva ||155||  
kasyacit |

**atha gopībhiḥ saha līlā**

kālindī-jala-keli-lola-taruṇīr āvīta-cīnāmśukā  
nirgatyāṅga-jalāni sārītavatīr ālokya sarvā dīśaḥ |  
tīropānta-milan-nikuṅja-bhavane gūḍham cirāt paśyataḥ  
śaureḥ sambhramayann imā vijayate sākūta-veṇur dhvaniḥ ||156||  
puruṣottamadevasya |

**tāsu kṛṣṇasya bhāvah |**

svedāplāvita-pāṇi-padma-mukula-prakrānta-kampodayād  
visrastām avijānato muralikām pādāravindopari |  
līlā-vellita-vallavī-kavalita-svāntasya vṛndāvane  
jīyāt kamsaripos tribhaṅga-vapuṣaḥ śūnyodayaḥ phūtkṛtīḥ ||157||  
cirañjīvasya |

**śrī-kṛṣṇasya prathama-darśane rādhā-praśnaḥ**

bhrūvalli-tāṇḍava-kalā-madhurānana-śrī-ḥ  
kaṅkelli-koraka-karambita-karma-pūraḥ |

ko'yaṁ navīna-nikaṣopala-tulya-veṣo  
vaṁśīraveṇa sakhi mām avasīkaroti ||158||  
kasyacit | (BRS 3.5.20)

indīvarodara-sahodara-medura-śrī-r  
vāso dravat-kanaka-vṛnda-nibhaṁ dadhānaḥ |  
āmukta-mauktika-manohara-hāra-vakṣāḥ  
ko'yaṁ yuvā jagad-anaṅga-mayaṁ karoti ||159||  
sarva-vidyā-vinodānām || (UN 15.7)

### sakhyā uttaram

asti ko'pi timira-stanandhayaḥ  
kiñcid añcita-padaṁ sa gāyati |  
yan manāg api nīsamya kā vadhūr  
nāvadhūta-hṛdayopajāyate || 160 ||  
kasyacit |

### śrī-rādhāyāḥ pūrva-rāgaḥ

manogatām manmatha-bāṇa-bādhām  
āvedayantīva tanor vikāraiḥ |  
dīnānā vācam uvāca rādhā  
tadā tadālī-jana-sammukhe sā ||161||  
śrī-puruṣottama-devasya |

yadavadhi yāmuna-kuñje  
ghana-rucir avalokitaḥ ko'pi |  
nalinī-dala iva salilām  
tadavadhi taralāyate ||162||  
kavicandrasya ||

akasmād ekasmin pathi sakhi mayā yāmuna-taṭam  
vrajantya dṛṣṭo yo nava-jaladhara-śyāmala-tanuḥ |  
sa dṛg-bhaṅgyā kiṁ vākuruta na hi jāne tata idaṁ  
mano me vyāloḥam kvacana gṛhakṛtyo na lagate ||163||  
jayantasya | (Bhakti-rasāyana; BRS 3.5.27)

puro nīla-jyotsnā tad anu mṛganābhī-parimalas  
tato līlā-veṇu-kvaṇitam anu kāñcī-kala-ravaḥ |  
tato vidyud-vallī-valayita-camatkāra-laharī-  
taraṅgāl lāvaṇyaṁ tad anu saha-jānanda udagāt ||164||  
kasyacit |

adya sundari kalinda-nandinī-  
tīra-kuñja-bhuvi keli-lampataḥ |  
vādayan muralikām muhur muhur  
mādhavo harati māmakaṁ manaḥ ||165||

kasyacit | (similar Premāmṛta 4.13)

yadavadhi yamunāyās tīra-vānīra-kuñje  
 muraripu-pada-līlā locanābhyām aloki |  
 tadavadhi mama cittam kutracit kārya-mātre  
 na hi lagati muhūrtaṁ kiṁ vidheyam na jāne ||166||  
 kavicandrasya |

yadavadhi yadunandanānanenduḥ  
 sahadari locana-gocarībabhūva |  
 tadavadhi malayānīle'nale vā  
 sahaja-vicāra-parāṅmukhaṁ mano me ||167||  
 sañjaya-kaviśekharasya |

asamañjasam asamañjasam  
 asamañjasam etad āpatitam |  
 vallava-kumāra-buddhyā  
 hari hari harir īkṣitaḥ kutukāt ||168||  
 śaraṇasya ||

śuṣyati mukham ūru-yugaṁ puṣyati  
 jaḍatām pravepate hr̥dayam |  
 svidyati kapolapālī sakhi  
 vanamālī kim āloki ||169||  
 mukunda-bhaṭṭācāryasya |

upari tamāla-taroḥ sakhi  
 pariṇata-śarad-indu-maṇḍalaḥ ko'pi |  
 tatra ca muralī-khuralī  
 kula-maryādām adho nayati ||170||  
 sañjaya-kaviśekharasya |

hanta kāntam api taṁ didṛkṣate  
 mānasam mama na sādhu yat-kṛte |  
 indur indumukhi manda-mārutaś  
 candanam ca vitanoti vedanām ||171||  
 kasyacit |

guru-jana-gaṅjanam ayaśo  
 gr̥hapatīcaritam ca dāruṇam kim api |  
 vismārayati samastam  
 śiva śiva muralī murārāteḥ || 172 ||  
 sarva-vidyā-vinodānām | (BRS 3.5.12)

draviṇam bhavanam apatyam tāvan  
 mitram tathābhijātyam ca |  
 upayamunam vanamālī  
 yāvan netre na nartayati ||173||

teṣām eva

trpyantu me chidram avāpya śatravaḥ  
karotu me śāsti-bharam grheśvaraḥ |  
maṇis tu vakṣoruha-madhya-bhūṣaṇam  
mamāstu vṛndāvana-kṛṣṇa-candramā || 174 || kasyacit |

svāmī nihantu vihasantu puraḥ sapatnyo  
bhartur bhajantu guravaḥ pitaraś ca lajjām |  
etāvata yadi kalaṅki kulam tathāstu  
rāmānuje mama tanotu mano'nurāgam ||175|| kasyacit |

svāmī kupyati kupyatām parijanā nindanti nindantu mām,  
anyat kiṁ prathatām ayam ca jagati prauḍho mamopadravaḥ |  
āśāyam punar etad eva yad idam cakṣuś ciram vardhatām  
yenedam pariṇiyate muraripoḥ saundarya-sāram vapuḥ ||176 ||  
puṣkarākṣasya |

kiṁ durmilena mama dūti manorathena  
tāvanti hanta sukṛtāni kayā kṛtāni |  
etāvad eva mama janma-phalam murārir  
yan netrayoḥ pathi bibharti gatāgatāni ||177||  
kasyacit ||

sakhi mama niyati-hatāyās  
tad-darśana-bhāgyam astu vā mā vā |  
punar api sa veṇu-nādo  
yadi karṇapathe patet tad evālam ||178||  
kasyacit |

tārābhisāraka caturtha-niśā-śaśāṅka  
kāmāmbu-rāśi-parivardhana deva tubhyam |  
argho namo bhavatu me saha tena yūnā  
mithyāpavāda-vacasāpy abhimāna-siddhiḥ ||179||  
kasyacit | (UN 14.128)

**athānya-catura-sakhī-vitarkaḥ**

siddhāntayati na kiṅcid  
bhramayati dṛśām eva kevalam rādhā |  
tad avagatam sakhi lagnam  
kadamba-taru-devatāmarutā ||180||  
rāṅgasya |

**atha rādhām prati praśnaḥ |**

kāmam vapuḥ pulakitam nayane dhṛtāsre  
vācaḥ sagadgadapadāḥ sakhi kampi vakṣaḥ |



jñātām Mukunda-muralī-rava-mādhurī te  
cetaḥ sudhāmśu-vadane taralīkaroti ||181||  
tasyaiva | (BRS 3.5.15)

gataṁ kula-vadhū-vrataṁ viditam eva tat-tad-vacas  
tathāpi taralāśaye na vimatāsi ko durgrahaḥ |  
karomi sakhi kiṁ śrute danuja-vairi-vaṁśī-rave  
manāg api mano na me sumukhi dhairyam ālambate ||182||  
kasyacit |

āstām tāvad akīrtir me  
tvayā tathyam tu kathyatām |  
cittam katham ivāsīt te  
harir vaṁśī-rava-śrutau ||183||  
kasyacit |

satyam jalpasi duḥsahāḥ khala-giraḥ satyam kulaṁ nirmalam  
satyam niṣkaruṇo'py ayam saharah satyam sudūre sarit |  
tat sarvaṁ sakhi vismarāmi jhaṭiti śrotrātithir jāyate  
ced unmāda-mukunda-mañju-muralī-nisvāna-rāgodgatiḥ || 184 ||  
govinda-bhaṭṭasya |

**atha rādhām prati sakhī-narmāśvāsaḥ |**

niśā jalada-saṅkulā timira-garbha-līnam jagad-  
dvayas tava navam navam vapur apūrva-līlāmayam |  
alam sumukhi nidrayā vraja gr̥he'pi naktam carī  
kadamba-vana-devatā nava-tamāla-nīla-dyutiḥ ||185||  
sarvavidyāvinodānām |

**kṛṣṇam prati rādhānurāga-kathanam |**

tvām añjanīyati phalāsu vilokayantī  
tvām śṛṅvatī kuvalayīyati karṇapūram |  
tvām pūrṇimā-vidhu-mukhī hṛdi bhāvayantī  
vakṣonilīna-nava-nīlamanim karoti ||186||  
kasyacit | (MSN 5.12)

gr̥hītam tāmbūlam parijana-vacobhir na sumukhī  
smaraty antaḥśūnyā murahara gatāyām api niśi |  
tatevāste hastaḥ kalita-phaṇi-vallī-kisalayas  
tathavāsyam tasyāḥ kramuka-phala-phālī-paricitam ||187||  
hariharasya | (UN 13.59)

prema-pāvaka-līḍhāngī  
rādhā tava jagat-pate |  
śayyāyāḥ skhalitā bhūmau  
punas tām gantum akṣamā ||188||

murahara sāhasa-garimā  
 katham iva vācyah kuraṅga-śāvākṣyah |  
 khedārṇava-patitāpi  
 prema-madhurām te na sā tyajati ||189||  
 kavicandrasyemau | (UN 8.100)

gāyati gīte śaṁsati vaṁśe  
 vādayati sā vipaṅcīṣu  
 pāṭhayati pañjara-śukam tava  
 sandeśākṣaram rādhā ||190||  
 govardhanācāryasya | (Ārya-śataka 211/265)

### **rādhām prati kṛṣṇānurāga-kathanam**

kelikalāsu kuśalā nagare murārer  
 ābhīra-nīraja-dṛśah kati vā na santi |  
 rādhe tvayā mahad akāri tapo yad eṣa  
 dāmodaras tvayi param paramānurāgaḥ ||191||  
 kasyacit || (UN 8.101)

vatsān na cārayati vādayate na veṇum  
 āmodate na yamunā-vana-mārutena |  
 kuñje nilīya śithilam valitottamāṅgam  
 antas tvayā śvasiti sundari nanda-sūnuḥ ||192||  
 daityāri-panḍitasya ||

sarvādhikah sakala-keli-kalā-vidagdhaḥ  
 snigdhaḥ sa eṣa mura-śatrur anargha-rūpaḥ |  
 tvām yācate yadi bhaja vraja-nāgari tvām  
 sādhyam kim anyad adhikam bhuvane bhavatyāḥ ||193|| rāṅgasya ||

### **atha rādhābhisārah |**

mandam nidhehi caraṇau paridhehi nilam  
 vāsaḥ pidhehi valayāvalim añcalena |  
 mā jalpa sāhasini śārada-candra-kānti-  
 dantāmśavas tava tamāmsi samāpayanti || 194 ||  
 ṣaṅmāsikasya || (SKM 2.61.2 nālasya, Spd 3620, Smv 71.8 hariharasya)

kim uttīrṇah panthāḥ kupita-bhujagī-bhoga-viṣamo  
 viṣoḍhā bhūyasyah kim iti kulapālī-kaṭu-giraḥ |  
 iti smāram smāram daradalita-śīta-dyuti-rucau  
 sarojākṣī ṣoṇam diśi nayana-koṇam vikirati ||195||  
 sarvavidyāvinodānām ||

citrotkīrṇād api viṣadharād bhītibhājo rajanyām

kiṁ vā brūmas tvad-abhisaraṇe sāhasaṁ mādhavāsyāḥ |  
dhvānte yāntyā yad atinibhṛtaṁ rādhayātma-prakāśa-  
trāsāt pāṇiḥ pathi phaṇi-phaṇāratna-rodhī vyadhāyī ||196||  
kasyacit || (Spd 3494 hariharasya)

### rādhām prati sakhī-vākyam

manmathonmathitam acyutaṁ prati  
brūhi kiñcana samullasat-smitam |  
kiṁ ca siñca mṛga-śāva-locane  
locaneṅgita-sudhaugha-nirjharaiḥ ||197||  
kasyacit ||

govinde svayam akaroḥ sarojanetre  
premāndhā varavapur arpaṇaṁ sakhi |  
kārpaṇyaṁ na kuru darāvaloka-dāne  
vikṛite kariṇi kim añkuṣe vivādaḥ ||198||  
kasyacit | (BRS 2.4.114, Bhaktirasāyana; DKK; MSN 5.15)

### atha krīḍā |

paramānurāga-parayātha rādhayā  
parirambha-kauśala-vikāśi-bhāvayā |  
sa tayā saha smara-sabhājanotsavaṁ  
niravāhayac chikhi-śikhaṇḍa-śekharaḥ ||199||  
kavirāja-miśrasya | (BRS 3.5.35)

asmin kuñje vināpi pracalati pavanaṁ vartate ko'pi nūnaṁ  
paśyāmaḥ kiṁ na gatvety anusarati gaṇe bhīta-bhīte'rbhakāṇāṁ |  
tasmin rādhāsakho vaḥ sukhayatu vilasan krīḍayā kaitābhārīr  
vyātanvāno mṛgāri-pravala-ghuraghurārāva-raudroccanādān || 200 ||  
kasyacit || (Spd 116)

### atha krīḍānantaraṁ tatra jānatīnām sakhīnām narmoktiḥ

iha nicula-nikuñje madhya-madhyāsya rantur  
vijanam ajani śayyā kasya bāla-pravālaiḥ |  
iti nigadati vṛnde yoṣitām pāntu yuṣmān  
smita-śavalita-rādhā-mādhavālokitāni || 201 ||  
rūpa-devasya || (SKM 1.55.1)

### atha mugdha-bāla-vākyam

kṛṣṇa tvad-vanamālayā saha kṛtaṁ kenāpi kuñjāntare  
gopī-kuntala-barha-dāma tad idaṁ prāptaṁ mayā gṛhyatām |  
itthaṁ dugdha-mukhena gopa-śīsunākhyāne trapānamrayo  
rādhā-mādhavayor jayanti balita-smerālasā dṛṣṭayaḥ ||202||  
lakṣmaṇa-sena-devasya || (SKM 1.55.2)

**atha rādhayā saha dināntare kelih̄ tatra sakhī-vākyam**

adhunā dadhi-manthanānubandham  
 kuruṣe kim guru-vibhramālasāṅgi |  
 kalasa-stani lālasīti kuñje  
 muralī-komala-kākalī murāreḥ ||203||  
 samāhartuḥ ||

**atha tasyāḥ sākūta-vākyam |**

śvaśrūr iṅgita-daivatam nayanayor ihāliho yātarah̄  
 svāmī niḥśvasite`py asūyati manojighrah̄ sapatnī-janaḥ |  
 tad-dūrād ayam añjaliḥ kim adhunā dr̄gbhaṅgi-bhāvena te  
 vaidagdhī-vividha-prabandha-rasika vyartho`yam atra śramah̄ ||204||  
 kasyacit ||

saṅketikṛta-kokilādi-ninadam̄ kaṁsa-dviṣaḥ kurvato  
 dvāronmocana-lola-saṅkha-valaya-kvāṇam̄ muhuḥ śṛṇvataḥ |  
 keyam̄ keyam̄ iti pragalbha-jaratī-vākyena dūnātmano  
 rādhā-prāṅgaṇa-koṇa-koli-viṭapi-kroḍe gatā śarvarī ||205||  
 harasya | (SKM 1.55.5 ācārya gopikasya; BRK 5.1159)

āhūtādyā mayotsave niśi gṛham̄ sūnyam̄ vimucyāgatā  
 kṣīvaḥ preṣyajanaḥ katham̄ kulavadhūr ekākinī yāsyati |  
 vatsa tvam̄ tad imām̄ nayālayam̄ iti śrutvā yaśodā-giro  
 rādhā-mādhavayor jayanti madhura-smerālasā dr̄ṣṭayaḥ ||206||  
 śrī-mat-keśava-sena-devasya || (SKM 1.54.5)

gacchāmy acyuta darśanena bhavataḥ kim̄ tṛptir utpadyate  
 kim̄ tv evam̄ vijana-sthayor hata-janaḥ sambhāvayaty anyathā |  
 ity āmantraṇa-bhaṅgi-sūcita-vṛthāvasthāna-khedāsalām̄  
 āśliṣyan pulakotkarāñcita-tanur gopīm̄ hariḥ pātu vaḥ ||207||  
 kasyacit dākṣiṇātyasya | (Nāṭaka-candrikā 624 (260); RASK)

**atha sakhī-narma |**

sakhi pulakinī sakampā  
 bahiḥ-sthalītas tvam̄ ālayam̄ prāptā |  
 vikṣobhitāsi nūnam̄  
 kṛṣṇa-bhujāṅgena kalyāṇi ||208||  
 samāhartuḥ ||

**atha punar anyedyur abhisārikā tatra sakhī-vākyam |**

aklānta-dyutibhir vasanta-kusumair uttam̄sayan kuntalā-  
 nantaḥ khelati khañjarīṭa-nayane kuñjeṣu kuñjekṣaṇaḥ |  
 asmān mandira-karmatas tava karau nādyāpi viśrāmyataḥ

kiṃ brūmo rasaikāgraṇīr asi ghaṭī neyaṃ vilamba-kṣamā ||209 ||  
tasyaiva | (MSN 5.16)

**parīkṣaṇa-kāriṇīm sakhīm prati rādhā-vākyam |**

lajjaivodghaṭitā kim atra kulśodbaddhā kapāṭa-sṭhitir  
maryādaiva vilaṅghitā pathi punaḥ keyaṃ kalindātmaajā |  
ākṣiptā khala-drṣṭir eva sahasā vyālāvalī kīdrśī  
prāṇā eva samarpitāḥ sakhi ciraṃ tasmai kim eṣā tanuḥ ||210||  
kasyacit |

dvitraiḥ keli-saroruham tri-caturair dhammilla-mallī-srajam  
kaṅṭhān mauktika-mālikām tad anu ca tyaktvā padaiḥ pañcamaiḥ |  
krṣṇa-prema-vighūrṇitāntaratayā dūrābhisārāturā  
tanvaṅgī nirupāyam adhvani param śreṇībharām nindati || 211 ||  
kasyacit | (UN 13.19)

**atha vāsaka-sajjā |**

talpam kalpaya dūti pallava-kuler antarlatā-maṇḍape  
nirbandham mama puṣpa-maṇḍana-vidhau nādyāpi kiṃ muñcati |  
paśya krīdad-amandam andha-tamasam vṛndātavīm tastare  
tad gopendra-kumāram atra milita-prāyam manaḥ śaṅkate ||212||  
śrī-raghunāthasya ||

**athotkaṅṭhitā |**

sakhi sa vijito vīṇā-vādyaiḥ kayāpy apara-striyā  
paṇitam abhavat tābhyām tava kṣapā-lalitam dhruvam |  
katham itarathā śephālīṣu skhalat-kusumāsv api  
prasarati nabho-madhye'pindau priyeṇa vilambyae ||213||  
kasyacit | (SKM 2.39.3 rudraṣasya; Daśarūpaka 2.23; ST 1.78ad)

aratir iyam upaiti mām na nidrā  
gaṇayati tasya guṇān mano na doṣān |  
viramati rajanī na saṅgam āsā  
vrajati tanus tanutām na cānurāgaḥ ||214||  
kaṅkasya || (SKM 2.37.5 pravaraśenasya, Spd 3427 bilhaṇasya, Srk 723)

**atha vipralabdhā |**

uttiṣṭha dūti yāmo yāmo  
yātas tathāpi nāyātaḥ |  
yā'taḥ param api jīvej  
jīvitanātho bhavet tasyāḥ ||215 ||  
tasyaiva | (SD 3.83, Daś 2.26f)

**atha khaṇḍitā |**

lākṣā-lakṣma-lalāṭa-paṭṭam abhitaḥ keyūra-mudrā gale  
vaktre kajjala-kālimā nayanayors tāmbūla-rāgo ghanah |  
dṛṣṭā kopa-vidhāyi maṇḍanam idam prātaś ciram preyaso  
lilā-tāmarasodare mṛgadṛśaḥ śvāsāḥ samāptim gatāḥ ||216||  
autkalasya || (Amaru 71/60; SKM 2.24.4; Spd 3740, Sbhv 2215; Smv 82.17;  
Daśarūpaka 2.6)

### tasyā vākyam

kṛtam mithyā-jalpair virama viditam kāmuka cirāt  
priyām tām evocair abhisara yadiyair nakha-padaih |  
vilāsaś ca prāptam tava hṛdi padaṁ raga-bahulair  
mayā kim te kṛtyam dhruvam akuṭilācāra-parayā ||217||  
rudraṭasya || (ST 1.80; Smv 58.8)

sārdham manoratha-śataś tava dhūrta kāntā  
saiva sthitā manasi kṛtrima-bhāva-ramyā |  
asmākam asti na hi kaścid ihāvakāśas  
tasmāt kṛtam caraṇa-pāta-vidambanābhiḥ ||218||  
tasyaiva || (ST 1.41d; SKM 2.23.2; Spd 3563; Smv 57.16)

analaṅkṛto'pi mādḥava  
harasi mano me sadā prasabham |  
kim nālaṅkṛtas tvam  
samprati nakha-kṣataś tasyāḥ ||219||  
viśvanāthasya | (SD 3.63)

### khaṇḍanāpta-nirvedāyās tasyā vākyam |

vaytītāḥ prārambhāḥ praṇaya-bahumāno vigalito  
durāśā yātā me pariṇatir iyaṁ prāṇitum api |  
yatheṣṭham ceṣṭantām virahi-vadha-vihyāta-yaśaso  
vibhāvā mayy ete pika-madhu-sudhāmśu-prabhṛtayaḥ ||220||  
puruṣottamadevasya ||

mā muñca pañcaśara pañcaśarīm śarīre  
mā siñca sāndra-makaranda-rasena vāyo |  
aṅgāni tat-praṇaya-bhaṅga-vigarhitāni  
nālambitum katham api kṣamate'dya jīvaḥ ||221 ||  
tasyaiva | (BRS 3.5.17)

punaḥ sāyam āyāti mādḥave

kañcana vañcana-cature  
prapañcaya tvam murāntake mānam |  
bahu-vallabhe hi puruṣe  
dākṣiṇyam duḥkham udvahati ||222||

samāhartuḥ || (UN 8.33)

### atha mānini

bhavatu viditam chadmālāpair alam priya gamyatām  
tanur api na te doṣo'smākaṁ vidhis tu parānmukhaḥ |  
tava yathā tathābhūtaṁ prema prapannam imāṁ daśāṁ  
prakṛti-capale kā naḥ pīḍā gate hata-jīvite || 223 ||  
amaroḥ || (Amaru 28/30; SKM 2.47.3)

kas tvaṁ tāsu yadṛcchayā kitava yās tiṣṭhanti gopāṅganāḥ  
premāṅgaṁ na vidanti yās tava hare kim tāsu te kaitavam |  
eṣā hanta hatāśayā yad abhavam tvayy ekatānā param  
tenāsyāḥ praṇayo'dhunā khalu mama prāṇaiḥ samaṁ yāsyati || 224 ||  
puruṣottamadevasya |

### niṣkrāmati kṛṣṇe sakhī-vākyam

sāci-kandharam amuṁ kim iḁṣase  
yātu yātu sakhi pūtanārdanaḥ |  
vāmarīticaturāṁ hi pāmrīm  
sevatām parama-devatām iva || 225 ||  
samāhartuḥ |

### kṛṣṇa-dūti-vākyam

premāvagāhana-kṛte mānaṁ mā kuru cirāya karabhoru |  
nākarṇi kim nu mugdhe jātaṁ pīyūṣa-manthane garalam ||226||  
vidhumukhi vimukhībhāvaṁ bhāvini mad-bhāṣaṇe mā gāḥ |  
mūḍhe nigama-nigūḍhaḥ katipaya-kalyāṇato milati ||227||  
rāṅgasyaitau ||

### dūtiṁ prati rādhā-vākyam

alam alam aghṛṇasya tasya nāmnā  
punar api saiva katha gataḥ sa kālah |  
kathaya kathaya vā tathāpi dūti  
prativacanāṁ dviṣato'pi mānanīyam ||228||  
aṅgadasya || (Sbhv 1418; Spd 3513; Smv 47.3)

### atha kalahāntaritā |

#### tām prati dakṣiṇa-sakhī-vākyam

anālocya premṇaḥ pariṇatim anāḍṛtya suhr̥das  
tvayākāṇḍe mānaḥ kim iti sarale preyasi kṛtaḥ |  
samākṛṣṭā hy ete viraha-dahanodbhāsura-śikhāḥ  
sva-hastenāṅgārās tad alam adhunāraṇya-ruditaiḥ ||229||

amaroḥ || (Amaru 112/80; Sbhv 1170; SKM 2.42.1, Smv 56.9, Srk 659  
Vikaṭanitambā)

**atha karkaśa-sakhī-vākyam**

māna-bandham abhitaḥ ślathayanti  
gauravaṁ na khalu hāraya gauri |  
ārjavaṁ na bhajate danujārī  
vañcake saralatā na hi sādhvī || 230 ||  
samāhartuḥ ||

**tām prati rādhā-vākyam**

bhrū-bhaṅgo guṇitaś ciraṁ nayanayor abhyastam āmīlanam  
roddhum śikṣitam ādareṇa hasitam maune'bhiyogaḥ kṛtaḥ |  
dhairyam kartum api sthīrīkṛtam idam cetaḥ kathañcin mayā  
baddho māna-parigrahe parikaraḥ siddhis tu daive sthitā || 231 ||  
amaroḥ ||(Amaru 118/97)

jānāmi maunam alasāṅgi vaco-vibhaṅgīr  
bhaṅgī-śataṁ nayanayor api cāturīm ca |  
ābhīra-nandana-mukhāmbuja-saṅga-śamsī  
vañśiravo yadi na mām avaśīkaroti ||232|| kasyacit ||

satyam śṛṇomi sakhi nitya-nava-priyo'sau  
gopas tathāpi hṛdayam madano dunoti |  
yuktyā kathañcana samam gamite'pi tasmin  
mām tasya kāla-muralī kavalīkaroti ||233||  
śrī-mat-prabhūnām |

na jāne sammukhāyāte  
priyāṇi vadati priye |  
prayānti mama gātrāṇi  
śrotratām kim u netratām ||234||  
kasyacit || (Amaru 63/64)

murāriṁ paśyantyāḥ sakhi sakalam aṅgam na nayanam  
kṛtam yac chṛṇvantyāḥ hari-guṇa-gaṇam śrotra-nicitam |  
samam tenālāpaṁ sapadi racayantyā mukham ayam  
vidhātur naivāyam ghaṭan-paripātī-madhurimā ||235||  
saraṇasya |

**atha sakhyāḥ sābhyusūyā-vākyam |**

tvam asi viśuddhā sarale  
muralī-vaktras tridhā vakraḥ |  
bhaṅgurayā khalu sulabhaa  
tad uraḥ sakhi vejayanty eva || 236 ||



samāhartuḥ |

**atha kṣubhita-rādhikoktiḥ |**

niḥśvāsā vadanam dahanti hr̥dayam nirmūlam unmathyate  
nidrā neti na dṛśyate priyamukham rātrindivam rudyate |  
aṅgam śoṣam upaiti pāda-patitaḥ preyāms tathopekṣitaḥ  
sakhyaḥ kaṁ guṇam ākalayya dayite mānam vayam kārītāḥ ||237||  
amaroḥ | (Amaru 98/92; SKM 2.41.2)

**mānaja-virahena dhyāyantīm tām prati kasyāścid vākyam |**

āhāre viratiḥ samasta-viṣaya-grāme nivṛttiḥ parā  
nāsāgre nayanam yad etad aparam yac caikatānam manaḥ |  
maunam cedam idam ca sūnyam akhilaṁ yad viśvam ābhāti te  
tad brūyāḥ sakhi yoginī kim asi bhoḥ kim viyoginy api ||238||  
(SKM 2.25.2, Srk 703 Rajasekhara, UN 13.75)

**tām prati rādhā-vākyam |**

saṅgama-viraha-vikalpe  
varam iha viraho na tu saṅgamas tasya |  
ekaḥ sa eva saṅge  
tribhuvanam api tanmayam virahe ||239||  
kasyacit | (SKM 2.99.4)

**atha kṛṣṇa-virahaḥ |**

sañjāte virahe kayāpi hr̥daye sandānite cintayā  
kālindī-tata-vetasī-vana-ghana-cchāyā-niṣaṅnātmanaḥ |  
pāyāsuḥ kalakaṅṭha-kūjita-kalā gopasya kaṁsa-dviṣo  
jihvā-varjita-tālu-mūrcchita-marud-visphāritā gītayaḥ ||240||  
kasyacit || (SKM 1.58.1)

**atha rādhā-prasādanam |**

śiraś chāyām kṛṣṇaḥ svayam akṛta rādhā-caraṇayor  
bhujāvallī-cchāyām iyam api tadīya-pratikṛtau |  
iti krīḍā-kope nibhṛtam ubhayor apy anunaya-  
prasādu jīyās tām api guru-samakṣam sthitavatoḥ ||241||  
harasya |

**kṛṣṇam prati rādhā-sakhī-vākyam |**

sā sarvathaiva raktā rāgam  
guñjeva na tu mukhe vahati |  
vacana-ṭaṭos tava rāgaḥ  
kevalam āsye śukasyeva ||242||

govardhanācāryasya | (Aryas 649/703)

subhaga bhavatā hṛdye tasyā jvalat-smara-pāvake'py  
abhiniveśatā premādhikyam cirāt prakatīkṛtam |  
tava tu hṛdaye śīte'py evam sadaiva sukhāptaye  
mama saharī sā niḥsnehā manāg api na sthitā ||243||  
rudrasya | (Śṛṅgāra-tilaka 2.108)

**atha dināntara-vārtā |**

āgatya praṇipāta-sāntvita-sakhī-dattāntaram sāgasi  
svairam kurvati talpa-pārśva-nibhr̥te dhūrte'nga-samvāhanam |  
jñātvā sparśa-vaśāt tayā kila sakhī-bhr̥nty eva vakṣaḥ śanaiḥ  
khinnāsīty abhidhāya mīlita-dṛśā sānandam āropitaḥ ||244||  
kasyacit | (Spd 3576; Sbhv 2083; Smv 58.5)

vastutas tu guru-bhītayā tayā  
vyañjite kapaṭamāna-kuṭmale |  
peśala-priya-sakhī-dṛśā harir  
bodhitas taṭa-latā-gr̥ham yayau ||245||

mādhavo madhura-mādhavī-latā-  
maṇḍape paṭu-ṛaṭan-madhuvrate |  
samjagau śravaṇa-cāru gopikā-  
māna-mīna-vaśīṣena veṇunā ||246||  
kayościd imau | (UN 10.64, RSAK 1.100f)

puṣpa-cchalena kṛṣṇam anveṣayantīm rādhām prati kasyāścid ukṭiḥ |

panthāḥ kṣemamayo'stu te parihara pratyūha-sambhāvanām  
etan-mātram adhāri sundari mayā netra-praṇālī-pathe |  
nīre nīla-sarojam ujvala-guṇam tīre tamālālaṅkāraḥ  
kuñje ko'pi kalinda-śaila-duhituḥ puṁskokilah khelati ||247||  
sarva-vidyāvinodānām |

**tatra yamunā-tīre gatayā rādhayā saha samkathā |**

kā tvam mādhava-dūtikā vadasi kim mānam jahīti priye  
dhūrtaḥ so'nyamanā manāg api sakhi tvayy ādaram nojjhati |  
ity anyonya-kathā-rasaiḥ pramuditām rādhām sakhī-veśavān  
nītvā kuñja-gr̥ham prakāśitatanuḥ smero hariḥ pātu vaḥ ||248||  
vāsavasya ||

vasantaḥ sannaddho vipinam ajanam tvam ca taruṇī  
sphurat-kāmaveśe vayasi vayam apy āhita-padāḥ |  
vraja tvam vā rādhē kṣaṇam atha vilambasva yadi vā  
sphuṭam jātas tāvac catura-vacanānām avasaraḥ ||249|| kasyacit ||

**tatra rādhā-vākyam**

svāmī mugdhataro vanam̐ ghanam̐ idam̐ bālāham̐ ekākinī  
 kṣauṇīm̐ āvṛṇute tamāla-malina-cchāyā-tamaḥ-santatiḥ |  
 tan me sundara kṛṣṇa muñca sahasā vartmeti rādhā-giraḥ  
 śrutvā tām̐ parirabhya manmatha-kalāsakto hariḥ pātu vaḥ || 250 ||  
 kasyacit ||

**atha svādhīna-bhartṛkā |**

makarī-viracana-bhaṅgyā  
 rādhā-kuca-kalasa-mardana-vyasanī |  
 r̥jum̐ api rekhām̐ lumpan  
 vallava-veśo harir̥ jayati ||251||  
 kasyacit || (Spd 77 hariharasya)

**krīḍānantaram̐ kṛṣṇasya svapnāyitam |**

ete lakṣmaṇa jānakī-virahiṇam̐ mām̐ khedayanty ambudā  
 marmāñiva ca ghaṭṭayanty alam̐ amī krūrāḥ kadambānilāḥ |  
 ittham̐ vyāhṛta-pūrva-janma-viraho yo rādhayā vīkṣitaḥ  
 sersyam̐ śaṅkitayā sa vaḥ sukhayatu svapnāyamāno hariḥ ||252||  
 śubhāṅkasya | (KK 2.69(70); Srk 131)

**atha vaṁśī-cauryam |**

nīcair̥ nyāsād̐ atha caraṇayor̥ nūpura mūkayantī  
 dhṛtvā dhṛtvā kataka-valayāny utkṣipantī bhujānte |  
 mudrām̐ akṣṇoś cakitām̐ śaśvad̐ ālokayantī  
 smitvā smitvā harati muralim̐ aṅkato mādhasya ||253||  
 daityāri-panḍitasya | (UN 15.238)

**tām̐ prati rādhā-vākyam |**

acchidram̐ astu hṛdayam̐ paripūrṇam̐ astu  
 maukharyam̐ astamitam̐ astu gurutvam̐ astu |  
 kṛṣṇa-priye sakhi diśāmi sadāśiṣas te  
 yad vāsare murali me karuṇām̐ karoṣi ||254||  
 śrī-govinda-miśrāṇām̐ ||

śūnyatvam̐ hṛdaye salāghavam̐ idam̐ śuṣkatvam̐ aṅgeṣu me  
 maukharyam̐ vraja-nātha-nāma-kathane dattam̐ bhavatyā nijam̐ |  
 tat kim̐ no murali prayaccasi p̄nar̥ govinda-vaktrāsavam̐  
 yam̐ pītva bhuvanam̐ vaśe vidadhatī nirlajjam̐ udgāyasi ||255||  
 teṣām̐ eva ||

**atha sāyam̐ harer̥ vrajāgamanam |**

mandra-kvāṇita-veṇur ahni śithile vyāvartayan gokulaṁ  
 barhāpīḍakam uttamāṅga-racitaṁ godhūli-dhumraṁ dadhat |  
 mlāyantyā vana-mālayā parigataḥ śrānto`pi ramyākṛtir  
 gopa-strī-nayanotsavo vitaratu śreyāṁsi vaḥ keśavaḥ ||256||  
 kasyacit || (Kvs 22, SKM 1.57.4, Srk 110)

**tatra kasyāścid uktiḥ |**

dr̥ṣṭyā keśava gopa-rāga-hatayā kiñcin na dr̥ṣṭaṁ mayā  
 tenādyā skhalitāsmi nātha patitāṁ kim nāma nālambase |  
 ekas tvam viṣameṣu khinna-manasāṁ sarvābalānāṁ gatir  
 gopyaivaṁ gaditaḥ saleśam avatād goṣṭhe harir vaś ciram || 257 ||  
 kasyacit || (Dhvan, Vakro, SD 4.14; Smv 2.93; different kinds of vyaṅgya)

nābhi-deśa-viniveśita-veṇur  
 dhenu-puccha-nihitaika-karābjah |  
 anya-pāṇi-parimaṇḍita-daṇḍah  
 puṇḍarīka-nayano vrajam āpa ||258||  
 kasyacit ||

**tatraiva rādhāyāḥ saubhāgyam |**

bhrūvallī-calanaiḥ kayāpi nayanonmeṣaiḥ kayāpi smita-  
 jyotsnāvichchuritaiḥ kayāpi nibhṛtaṁ sambhāvitasyādhvani |  
 garvād bheda-kṛtāvahela-vinaya-śrī-bhāji rādhānane  
 sātāṅkānunayam jayanti patitāḥ kamsadviṣaḥ dr̥ṣṭayaḥ ||259||  
 umāpatidharasya || (SKM 1.55.3, RKAD 129)

tiryak-kandharam aṁsadeśa-milita-śrotrāvataṁsaṁ sphurad-  
 barhottambhita-keśa-pāśam anṛju-bhrū-vallarī-vibhramam |  
 guṅjad-veṇu-niveśitādhara-puṭam sākūta-rādhānana-  
 nyastāmlita-dr̥ṣṭi gopa-vapuṣo viṣṇor mukhaṁ pātu vaḥ ||260||  
 lakṣmaṇa-sena-devasya || (SKM 1.55.2)

aṁsāsakta-kapola-vaiśa-vadana-vyāsakta-bimbādhara-  
 dvandvodīrita-manda-manda-pavana-prārabdha-mugdha-dhvaniḥ |  
 īṣad-vakrīma-lola-hāra-nikaraḥ pratyekarokānana-  
 nyañcac-cañcad-udañcad-aṅguli-cayas tvam pātu rādhā-dhavaḥ ||261||  
 nāthokasya || (SKM 1.57.5 keśara-kiliya-nāthokasya)

aṅguṣṭhāgrīma-yantritāṅgulir asau pādārtha-niruddha-bhūr  
 ārdrikṛtya payodharāñcalam alam sadyaḥ payo-bindubhiḥ |  
 nyag-jānu-dvaya-madhya-yantrita-gaḥṭī-vaktrāntarāla-skhalad-  
 dhārādhvāna-manoharam sakhi payo gām dogdhi dāmodaraḥ || 262 ||  
 saraṇasya || (SKM 5.1.1; Srk 1157, Upādhyāya Dāmarasya; UN 10.50)

śāthān yasyāḥ kāñcī-maṇi-raṇitam ākarṇya sahasā

yad āśliṣyann eva praśithila-bhuja-granthir abhavaḥ |  
 tad etat kvācakṣe ghr̥tamadhumaya tvad-bahu-vaco-  
 viṣeṇāghūr̥nantī kim api na sakhī me gaṇayati ||263||  
 kasyacit || (Amaru 73/109, SD 3.37) śaṭha-nāyaka

**atha govardhanoddharaṇam |**

satrāsarti yaśodayā priya-guṇa-prīteḥṣaṇam rādhayā  
 lagnair vallava-sūnubhiḥ sarabhasam sambhāvitātmoṛjitaiḥ |  
 bhītānandita-vismitena viṣamaṁ nandena cālokitaḥ  
 pāyād vaḥ kara-padma-susthita-mahā-śailaḥ salilo hariḥ ||264||  
 sohnokasya | (SKM 1.60.1 sollokasya; Srk 140 sonnokasya)

ekenaiva cirāya kṛṣṇa bhavatā govardhano'yaṁ dhṛtaḥ  
 śrānto'si kṣaṇam āsṣva sāmpratam amī sarve vyaṁ dadhmahe |  
 ity ullāsita-doṣṇi gopa-nivahe kiñcid bhujākuñcana-  
 nyañcac-chaila-bharārdite viruvati smero hariḥ pātu vaḥ ||265||  
 śaraṇasya || (SM 1.60.2)

khinno'si muñca śailam  
 bibhr̥mo vyaṁ iti vadatsu śithila-bhujāḥ |  
 bhara-bhugna-vitata-  
 bāhuṣu gopeṣu hasan harir jayati || 266 ||  
 subandhoḥ || (Vāsavadatta, 2; Spd 78; Smv 1.41 hariharasya)

dūram dṛṣṭi-pathāt tirobhava harer govardhanam vibhratas  
 tvayy āsakta-dṛṣṭaḥ kṛṣṇodari kara-srasto'sya mā bhūd ayam |  
 gopīnām iti jalpitaṁ kalayato rādhā-nirodhāśrayam  
 śvāsāḥ śaila-bhara-śrama-bhrama-karāḥ kaṁsa-dviṣaḥ pāntu vaḥ || 267 ||  
 śubhānkasya | (SKM 1.60.4)

**atha nau-krīḍā |**

kuru pāram yamunāyā  
 muhur iti gopībhir utkarāhūtaḥ |  
 tari-taṭa-kapaṭa-śayālur  
 dviguṇālasyo harir jayati ||268||  
 sañjaya-kaviśekharasya | (BRK 5.1706)

uttiṣṭhārāt tarau me taruṇi mama taroḥ śaktir ārohaṇe kā  
 sāḥṣād ākhyāmi mugdhe taraṇim iha raver ākhyayā kā ratir me |  
 vārteyaṁ nau-prasaṅge katham api bhavitā nāvayoḥ saṅgamārthā  
 vārtāpīti smitāsyam jita-girim ajitam rādhayārādhayāmi ||269||  
 (UN 11.86)

muktā taraṅga-nivahena pataṅga-putrī  
 navyā ca naur iti vacas tava tathyam eva |

śaṅkā-nidānam idam eva mamātimātraṁ  
 tvaṁ cañcalo yad iha mādharma nāviko'si ||270||  
 samāhartur imau | (UN 15.236)

jīrṇā tariḥ sarid atīva-gabhīra-nīrā  
 bālā vyaṁ sakalam ittham anartha-hetuḥ |  
 nistāra-bijam idam eva kṛṣṇodarāṇām  
 yan mādharma tvam asi samprati karṇadhāraḥ ||271||  
 jagadānanada-rāyasya | (BRK 5.1709)

ambhasi taraṇi-sutāyāḥ  
 stambhita-taraṇiḥ sa devakī-sutaḥ |  
 ātara-virahita-gopyāḥ  
 kātara-mukham ikṣate smerāḥ || 272 ||  
 sūryadāsasya |

vācā tavaiva yadunandana gavya-bhāro  
 hāro'pi vāriṇi mayā sahasā vikīrṇaḥ |  
 dūrīkṛtaṁ ca kucayor anayor dukūlam  
 kūlam kalinda-duhitur na tathāpy adūram ||273||  
 kasyacit | (Premāmṛta 3.18; BRK 5.1710)

payāḥ-pūraiḥ pūrṇā sapadi gataghūrṇā ca pavanair  
 gabhīre kālindī-payasi tarir eṣā praviśati |  
 aho me durdaivam parama-kutukākṛanta-hṛdayo  
 harir vāram vāram tad api karatālim racayati ||274||  
 manoharasya | (Premāmṛta 3.19; BRK 5.1711)

pānīya-secana-vidhau mama naiva pānī  
 viśrāmyatas tad api te parihāsa-vānī |  
 jīvāmi cet punar aham na tadā kadāpi  
 kṛṣṇa tvadīya-taraṇau caraṇau dadāmi ||275||  
 tasyaiva | (Premāmṛta 3.12; BRK 5.1712)

idam uddīśya vyaśyāḥ  
 sva-samihita-daivataṁ namata |  
 yamunaiva jānu-dadhni  
 bhavatu na vā nāviko'stv aparāḥ ||276||  
 mukunda-bhaṭṭācāryasya |

tarir uttaralā sarid gabhīrā  
 taralo nanda-sutaś ca karṇa-dhāraḥ |  
 abalāham upaiti bhānur astam  
 sakhi dūre nagarīha kim karomi ||277||  
 kasyacit ||

nāpekṣate stuti-kathām na śṛṇoti kākum  
 śāśvat kṛtam na manute praṇipāta-jātam |

hā kiṁ vidheyam adhunā sakhi nanda-sūnur  
madhye-taraṅgiṇi tariṁ taralo dhunoti ||278||  
tasyaiva |

Extra verse found in only one edition.

ātara-lāghava-hetor  
muraḥara tariṁ tavāvalambe |  
apaṇam paṇam iha kuruṣe  
nāvika-puruṣe na viśvāsaḥ ||  
kasyacit |

eṣottuṅga-taraṅga-laṅghita-taṭotsaṅgā pataṅgātmajā  
pūrṇeyam tarir ambubhir na hi hareḥ śaṅkā kalaṅkāḍ api |  
kāṭhinyam bhaja nādyā sundari vāyam rādhe prasādēna te  
jīvāmaḥ sphuṭam ātarīkuru giri-droṇī-vinodotsavam ||279||

kākum karōṣi gr̥ha-koṇa-karīṣa-puñja-  
gūḍhāṅga kiṁ nanu vṛthā kitava prayāhi |  
kutrādya jirṇa-taraṇi-bhramaṇātibhīta-  
gopāṅganā-gaṇa-vidambana-cāturī ||280||  
trayaḥ samāhartuḥ | (UN 5.49)

**atha rādhayā saha harer vākovākyam |**

aṅgulyā kaḥ kavāṭam praharati kuṭile mādhaveḥ kiṁ vasanto  
no cakrī kiṁ kulālo na hi dharaṇī-dharaḥ kiṁ dvijihvaḥ phaṇīndraḥ |  
nāham ghorāhi-mardī kim asi khaga-patir no hariḥ kiṁ kapīso  
rādḥā-vāṇībhir ittham prahasita-vadanaḥ pātu vaś cakra-pāṇiḥ ||281|| kasyacit ||  
(Sbhv 130; KK 3.105; Srk 7.19)

kas tvam bho niśi keśavaḥ śirasijai :y kiṁ nāma garvāyase  
bhadre śaurir aham guṇaiḥ pitṛ-gataiḥ putrasya kiṁ syād iha |  
cakrī candramukhi prayacchasi na me kuṇḍīm ghaṭīm dohanīm  
ittham gopa-vadhū-jitottaratayā hrīṇo hariḥ pātu vaḥ ||282||  
cakrapāṇeḥ || (SKM 1.56.3)

vāsaḥ samprati keśava kva bhavato mugdheksaṇe nanv idaṁ  
vāsam brūhi śaṭha prakāma-subhage tvad-gātra-samsargataḥ |  
yāminyām uṣitaḥ kva dhūrta vitanur muṣṇāti kiṁ yāminī  
śaurir gopavadhūm chalaiḥ parihasann evamvidhaiḥ pātu vaḥ ||283||  
kasyacit || (SKM 1.56.4; BRS 2.1.83)

rādhe tvam kupitā tvam eva kupitā ruṣṭāsi bhūmer yato  
mātā tvam jagatām tvam eva jagatām mātā na vijño'paraḥ |  
devi tvam pariḥāsa-keli-kalahe'nantā tvam evety asau  
smero vallava-sundarīm avanamac chauriḥ śriyaḥ vaḥ kriyāt ||284||

hariharasya || (SKM 1.56.1 vākpatēḥ; Srk 108)

**atha rāsaḥ |**

vṛndāraṇye pramada-sadane mallikā-puṣpa-mode  
 śrī-śubhrāmśoḥ kiraṇa-rucire kokilādyair manojñe |  
 rātrau citre paśupa-vanitā-citta-dehāpahārī  
 kamsārāter madhura-muralī-vādyā-rājo rarāja ||285||  
 kasyacit |

adharāmṛta-mādhurī-dhurīṇo  
 hari-lilā-muralī-nināda eṣaḥ |  
 pratatāna manaḥpramodam uccair  
 hariṇīnām hariṇī-dṛśām munīnām ||286||  
 śrī-mādhavendrapurīpādānām |

lilā-mukharita-muralī-  
 kṛta-gopa-bhāvinī-nivahaḥ |  
 tad-adhara-madhuni satṛṣṇaḥ  
 kṛṣṇaḥ pāyād apāyato bhavataḥ || 287||  
 mādhava-cakravartinaḥ ||

kārāya nāmba vilambaṁ  
 muñca karaṁ me hariṁ yāmi |  
 na sahe sthātum yad asau  
 garjati muralī pragalbha-dūtīva ||288||  
 samāhartuḥ ||

cūḍā-cumbita-cāru-candra-kacayaṁ cāmīkarābhāmbaram  
 karṇottamsita-karṇikāra-kusumaṁ kandarpa-kallolitam |  
 vaṁśī-vādāna-vāvadūka-vadanaṁ vakrī-bhavad-vīkṣaṇam  
 bhāgyam bhaṅgura-madhyamāḥ pariṇataṁ kuñjāntaram bjejire || 289 ||  
 jīva-dāsa-vāhinī-pateḥ |

**śrī-kṛṣṇa-vākyam |**

duṣṭaḥ ko'pi karoti vaḥ paribhavam śaṅke muhur gokule  
 dhāvantyāḥ skhalad-ambaraṁ niśi vane yūyam yad-abhyāgatāḥ |  
 āḥ kā bhītir amanda-dānava-vadhū-sindūra-mudrāhare  
 dordāṇḍe mama bhāti dīvyata pati-kroḍe kuraṅgī-dṛśaḥ ||290||

dhūtottāpe vahati gahane dharmā-pūre vrajāntaḥ  
 kā vas tṛṣṇā valati hṛdaye durmadeyaṁ satīnām |  
 sīmāntinyāḥ sprhayata grhān mā viruddham kurudhvaṁ  
 nāyam dṛṣṭau mama vigḥaṭate hanta puṇyasya panthāḥ || 291 ||

**atha vrajādevīnām uttaram |**



katham vīthīm asmān upadiśasi dharmā-praṇayinīm  
 prasīda svām śiṣyām atikhilamukhīm śādhi muralīm |  
 harantī maryādām śiva śiva pare puṁsi hṛdayam  
 nayantī dhṛṣṭeyam yaduvāra yathā nāhvayati naḥ ||292 ||  
 trayāḥ samāhartuḥ ||

gopījanāliṅgita-madhya-bhāgam  
 veṇuṁ dhamantaṁ bhṛṣa-lola-netram |  
 kalevare prasphuṭa-roma-vṛndam  
 namāmi kṛṣṇam jagad-eka-kandam ||293||  
 śrī-puruṣottamadevasya ||

kāliṅdyāḥ pulineṣu keli-kupitām utsṛjya rāse rasam  
 gacchantīm anugacchato'śrukaluṣām kamsadviṣo rādhikām |  
 tat-pāda-pratimāniveśita-padasyodbhūtaromodgater  
 akṣuṅṇo'nunayaḥ prasanna-dayitā-dṛṣṭasya puṣṇātu vaḥ || 294 ||  
 bhāṭṭa-nārāyaṇasya || (Veṇisaṁhāra 1.2)

### **kṛṣṇāntardhāne tāsām praśnaḥ |**

tulasi vilasasi tvam malli jātasi phullā  
 sthala-kamalini bhṛṅge saṅgatāṅgī vibhāsi |  
 kathayata bata sakhyaḥ kṣipram asmāsu kasmin  
 vasati kapaṭa-kandaḥ kandare nanda-sūnuḥ ||295||  
 samāhartuḥ | (UN 10.94)

dṛṣṭaḥ kvāpi sa mādhave vraja-vadhūm ādāya kāñcid gataḥ  
 sarvā eva hi vañcitāḥ sakhi vyaṁ so'nveṣaṇīyo yadi |  
 dve dve gacchatam ity udīrya sahasā rādhām gṛhītvā kare  
 gopī-veśa-dharo nikuṅja-kuharam prāpto hariḥ pātu vaḥ ||296||  
 kasyacit || (Sbhv 100)

### **rādhā-sakhī-vākyam |**

adoṣād doṣād vā tyajati vipine tām yadi bhavān  
 abhadraṁ bhadraṁ vā tribhuvana-pate tvām vadatu kaḥ |  
 idaṁ tu krūraṁ me smarati hṛdayam yat kila tayā  
 tvad-artham kāntāre kula-tilaka nātmāpi gaṇitaḥ ||297||  
 rāmacandradāsasya | (UN 8.40)

lakṣmīm madhya-gatena rāsa-valaye vistārayann ātmanā  
 kastūrī-surabhir vilāsa-muralī-vinyasta-vaktrendunā |  
 krīḍā-tāṇḍava-maṇḍalena parito dṛṣṭena tuṣyad dṛśā  
 tvām hallīśaka-śaṅku-śaṅkula-padā pāyād vihārī hariḥ ||298||  
 kasyacit |

### **tatra khecarāṇām ukṭiḥ |**

mukta-munīnām mṛgyām  
 kim api phalaṁ devakī phalati |  
 tat pālayati yaśodā  
 nikāmam upabhuñjate gopyaḥ ||299||  
 dākṣiṇātyasya ||

taptam tapobhir anyaiḥ  
 phalitam tad gopa-bālānām |  
 āsām yat kuca-kumbhe  
 nīla-nicolayati brahma ||300||  
 śrī-raghupatiyupādhyāyasya ||

**atha jala-krīḍā |**

jala-keli-tarala-karatala-  
 mukta-punaḥ-pihita-rādhikā-vadanaḥ |  
 jagad avatu koka-yūnor  
 viḡhaṭana-saṅghaṭana-kautukī kṛṣṇaḥ ||301||  
 kasyacit | (UN 15.235)

**rādhāsakhīm prati candrāvalī-sakhyāḥ sāsūya-vākyam**

mā garvam udvaha kapola-tale cakāsti  
 kṛṣṇa-svahasta-likhitā nava-mañjarīti |  
 anyāpi kiṁ na sakhi bhājanam īdṛśīnām  
 vairī na ced bhavati vepathur antarāyaḥ ||302||  
 dāmodarasya | (Amaru 55; SKM 2.140.5 keśaṭasya; Smv 86.14; SD 3.105 mada;  
 Daśa 2.22, etc.; BRS 2.4.165)

**rādhā-sakhyāḥ sākūta-vākyam |**

yadavadhi gokulam abhitaḥ  
 samajani kusumācitāsana-śreṇī |  
 pītāmśuka-priyeyam  
 tadavadhi candrāvalī jātā ||303||  
 govardhanācāryasya | (Aryas 436/531)

**candrāvalīm prati sakhi-vākyam**

saujanyaena vaśīkṛtā vayam atas tvām kiñcid ācakṣmahe  
 kālindīm yadi yāsi sundari punar mā gāḥ kadambāṭvaīm |  
 kaścit tatra nitānta-nirmala-tamaḥ-stomo'sti yasmin manāg  
 lagne locanasīmni notpaladrśaḥ paśyantī patyur gr̥ham ||304||  
 govinda-bhaṭṭasya ||

śyāmo'yam divasaḥ payoda-paṭalaiḥ sāyam tathāpy utsukā  
 puṣpārtham sakhi yāsi yāmuna-taṭam yāhi vyathā kā mama |  
 kintv ekam khara-kaṇṭaka-kakṣatam urasy ālokya sadyo'nyathā

śaṅkām yat kuṭilah kariṣyati jano jātāsmi tenākulā || 305 ||  
karnaṇpūrasya ||

gantavyā te manasi yamunā vartate cet tadānīm  
kuñjam mā gāḥ sahaja-sarale vāñjulaṁ mad-vacobhiḥ |  
gacches tatrāpy ahaha yadi vā mā murārer udāre  
kutrāpy ekā rahasi muralī-nādam ākarṇayethāḥ ||306||  
tairabhukta-kaveḥ |

tarale na kuru vilambaṁ  
kumbhaṁ saṁsmṛtya mandiraṁ yāhi |  
yāvan na mohana-mantraṁ  
śaṁsati kaṁsadviṣo vaṁśī ||307||  
samāhartuḥ ||

pr̥sthena nīpam avalambya kalindajāyāḥ  
kūle vilāsa-muralīm kvaṇayan mukundaḥ |  
prāk pūraṇāt kalasam ambhasi lolayantyā  
vaktraṁ vivartayati gopakulāṅganāyāḥ ||308||  
kasyacit ||

sakhyo yayr gr̥ham ahaṁ kalasīm vahantī  
pūrṇam atīva-mahatīm anulambitāsmi |  
ekākinīm spr̥śasi mām yadi nandasūno  
mokṣyāmi jīvanam idaṁ sahasā puras te ||309||  
samāhartuḥ ||

**tām prati kasyāścid uktiḥ |**

valgantyā vana-mālayā tava hṛtam vakṣojayoś candanaṁ  
gaṇḍasthā makarīghaṭā ca makarāndolena vidhvamsitā |  
klāntā svaira-taraṅga-kelibhir iyaṁ tanvī ca dhūrte tanuḥ  
satyam jalpasi bhānujām abhi rase magnādya harṣād abhūḥ ||310||  
samāhartuḥ ||

**tad-bhartāraṁ prati sakhī-vākhyam |**

subhaga mama priya-sakhyāḥ  
kim iva saśaṅkaṁ muhur vilokayasi |  
yāmuna-pavana-vikīrṇa-  
priya-karajaḥ-piñjaraṁ pr̥ṣṭham ||311||  
samāhartuḥ ||

**candrāvalīm prati tasyā vākyaṁ**

kātyāyanī-kusuma-kāmanayā kim arthaṁ

kāntāra-kukṣi-kuharam kutukād gatāsi |  
 paśya stana-stavakayos tava kaṇṭakāṅkam  
 gopaḥ sukaṇṭhi bata paśyasi jāta-kopaḥ ||312||  
 samāhartur ime | (UN 3.38)

**atha nitya-lilā**

vṛndāvane mukundasya nitya-lilā virājate |  
 spaṣṭam eṣā rahasyatvāj jānadbhir api nocyate ||

tābhir nitya-vihāram eva tanute vṛndāvane mādhave  
 goṣṭhāmbhojamukhibhir itya bhi manāk proce priyāyai haraḥ |  
 lilāratna-rahasyatā vrajapater bhūyasy aho paśya yat  
 tattvajño'pi purāntare ca gamanam vyācaṣṭa vaiyāsakīḥ ||

tathā hi pādme pārvatyai vyājahāra haro rahaḥ |  
 gogopagopikāsange yatra krīdati kamsahā ||

**atha bhāvini harer mathurā-prasthāne rādhā-sakhī-vākyam**

adyaiva yat pratipad-udgata-candra-lekhā-  
 sakhyam tvayā vapur idam gamitam varākyāḥ |  
 kṛṣṇe gate kusuma-sāyaka tat prabhāte  
 bāṇāvalim kathaya kutra vimokṣyasi tvam ||313||  
 rudrasya || (ST 2.87)

prasthānam valayaiḥ kṛtam priyasakhair ajasram gatam  
 dhṛtyā na kṣaṇam āsitam vyavasitam cittena gantum puraḥ |  
 gantum niścita-cetasi priyatame sarve samam prasthitā  
 gantavye sati jīvita-priya-suhṛt-sārthaḥ kim u tyajyate || 314 ||  
 amaroh | (Amaru 31/36; Sbhv 1151; Spd 3424; SKM 2.54.1; Smv 37.19)

**harer mathurā-praveśe**

chāyāpi locana-patham na jagāma yasyāḥ  
 seyam vadhūr nagara-madhyam alaṅkaroti |  
 kim cāpakalayya mathurā-nagare mukundam  
 andho'pi bandhukaradattakaraḥ prayāti ||315||  
 vāṇivilāsasya |

**tatra pura-strī-vākyam |**

asram ajasram moktum  
 dhiṁ naḥ karṇāyate nayane |  
 draṣṭavyam paridṛṣṭam  
 tat kaiśoram vraja-strībhiḥ ||316||  
 tairabhuktasya ||

sāndrānandam anantam avyayam ajam yad yogino'pi kṣaṇam  
 sāksāt kartum upāsate pratidinaṁ dhyānaikatānāḥ param |  
 dhanyās tā vrajavāsinām yuvatayas tad brahma yāḥ kautukād  
 ālinganti samālapanti śatadhākarṣanti cumbanti ca ||317||  
 vāhinīpateḥ || (SD 6.314a)

Extra verse :

ānanda-kandam akhila-śruti-sāram ekam  
 adhyātma-dīpam atidustaram añjanābham |  
 ākṛṣya sāndra-kucayoḥ parirabhya kāmam  
 samprāpya gopavanitā bata puṇya-puñjāḥ ||

priyasakhi na jagāma vāmaśīlaḥ  
 sphuṭam amunā nāgareṇa nandasūnuḥ |  
 adalita-nalinī-dalaiva vāpī  
 yad ahata-pallava eva kānanāntaḥ ||318||  
 kumārasya ||

yāsyāmīti samudyatasya vacanam visrabdham ākarṇitam  
 gacchan dūram apeksito muhur asau vyāvṛtya paśyann api |  
 tac chūnye punar āgatāsmi bhavane prāṇās ta eva sthitāḥ  
 sakhyaḥ paśyata jīvita-praṇayinī dambhād aham rodimi ||319|| rudraṭasya |

gato yāmo gatau yāmau  
 gatā yāmā gataṁ dinam |  
 hā hanta kim kariṣyāmi  
 na paśyāmi harer mukham ||320||  
 śaṅkarasya ||

yamunā-puline samutkṣipan  
 naṭaveśaḥ kusumasya kandukam |  
 na punaḥ sakhi lokayīṣyate  
 kapaṭābhīra-kiśora-candramāḥ ||321 ||  
 saṣṭhī-dāsasya ||

yāḥ paśyanti priyam svapne  
 dhanyāstāḥ sakhi yoṣitaḥ  
 asmākam tu gate kṛṣṇe  
 gatā nidrāpi vairiṇī ||322||  
 dhanyasya | (UN 15.169)

so'yaṁ vasanta-samayo vipinaṁ tad etat  
 so'yaṁ nikuñja-viṭapī nikhilam tadāste  
 hā hanta kim tu nava-nīrada-komalāngo  
 naloki puṣpa-dhanuṣaḥ prathamāvātāraḥ ||323||  
 sañjaya-kaviśekharasya ||

yugāyitaṁ nimeṣeṇa  
 cakṣuṣā prāvṛṣāyitaṁ |  
 śūnyāyitaṁ jagat sarvaṁ  
 govinda-virahēṇa me ||324||  
 śrī-bhagavataḥ || (Śikṣāṣṭaka, 7)

dalati hṛdayaṁ gāḍhodvegāṁ dvidhā na tu bhidyate  
 vahati vikalāḥ kāyo mūrcchāṁ na muñcati cetanāṁ |  
 jvalayati tanūṁ antardāhaḥ karoti na bhasmasāt  
 praharati vidhir marmacchedī na kṛntati jīvitam ||325||  
 (Mālatīmādhava 9.11, Uttararāmacarita 3.31, Brk; Smv 43.39)

bhramaya jaladān ambhogarbhān pramodaya cātakān  
 kalaya śikhinaḥ kekotkaṅṭhān kaṭhoraya ketakān |  
 virahiṇi jane mūrcchāṁ labdhvā vinodayati vyathā-  
 makaruṇa punaḥ saṁjñā-vyādhim vidhāya kim ihase || 326 ||  
 etau bhavabhūteḥ | (Mālatīmādhava 9.42, Spd 3453; Smv 43.34)

dr̥ṣṭam ketaka-dhūli-dhūsaram idaṁ vyoma kramād vīkṣitāḥ  
 kaccāntāś ca śilīndhra-kandala-bhṛtaḥ soḍhāḥ kadambānilāḥ |  
 sakhyaḥ saṁvṛṇutāśru muñcata bhayaṁ kasmān mudevākulā  
 etān apy adhunāsmi vajraghaṭitā nūnaṁ sahiṣye dhanān ||327||  
 rudrasya || (SKM 2.55.3, ST 2.60a)

seyam nadī kumuda-badnhukarās ta eva  
 tad yāmunam taṭam idaṁ vipinam tad etat |  
 te mallikā-surabhayo marutas tvam eva  
 hā prāṇa-vallabha sudurlabhatām gato'si ||328||  
 haribhaṭṭasya ||

yadunātha bhavantam āgataṁ  
 kathayiṣyanti kadā madālayaḥ |  
 yugapat paritaḥ pradhāvitaḥ  
 vikasadbhir vadanendu-maṇḍalaiḥ ||329 ||  
 tairabhuktakaveḥ ||

ayi dīnadayārdra nātha he,  
 mathurānātha kadāvalokyase |  
 hṛdayam tvad-aloka-kātaram  
 dayita bhrāmyati kim karomy aham ||330||  
 śrī-mādhavendra-purī-pādānām | (CC 2.4.197, 3.8.32)

prathayati na tathā mamārtim uccaiḥ  
 sahacari vallava-candra-viprayogaḥ |  
 kaṭubhir asura-maṇḍalaiḥ parīte  
 danujapater nagare yathāsya vāsaḥ ||331||  
 śrī-raghunātha-dāsasya | (BRS 2.4.52)

cūtānkure sphurati hanta nave nave'smin  
 jīvo'pi yāsyatitarām tarala-svabhāvaḥ |  
 kiṃ tv ekam eva mama duḥkham abhūd analpaṃ  
 prāṇeśvareṇa sahito yad ayaṃ na yātaḥ ||332||  
 rāṅgasya |

āsaika-tantum avalambya vilamamānā  
 rakṣāmi jīvam avadhīr niyato yadi syāt |  
 no ced vidhiḥ sakala-loka-hitaikakārī  
 yat kāla-kūṭam asṛjat tad idaṃ kim artham ||333||  
 hareḥ |

prasara śīśirāmodaṃ kaundaṃ samīra samīraya  
 prakataya śāsinā āśāḥ kāmāṃ manoja samullasa |  
 avadhī-divasaḥ pūrṇaḥ sakhyo vimuñcata tat-kathāṃ  
 hṛdayam adhunā kiñcit kartuṃ mamānyad ihecchati ||334 ||  
 rudrasya || (SKM 2.55.5; ST 2.58<sup>e</sup>, Smv 40.18)

nāyāti ced yadupatiḥ sakhi naitu kāmāṃ  
 prāṇās tadīya-virahād yadi yānti yāntu |  
 ekaḥ paraṃ hṛdi mahān mama vajra-pāto  
 bhūyo yad induvadaṇaṃ na vilokitaṃ tat || 335 ||  
 hari-bhaṭṭasya ||

pañcatvaṃ tanur etu bhūta-nivahāu svāmśe viśantu sphuṭaṃ  
 dhātāraṃ praṇipatyā hanta śirasā tatrāpi yāce varam |  
 tad-vāpīṣu payas tadīya-mukure jyotis tadīyāṅgana-  
 vyomni vyoma tadīya-vartmani dharā tat-tāla-vṛnte'nilaḥ || 336 ||  
 ṣaṇmāsikasya | (Spd 3428; Smv 43.32; Sbhv 1355; UN 14.189)

āśliṣya vā pāda-ratāṃ pinaṣṭu mām  
 adarśanān marma-hatāṃ karotu vā |  
 yathā tathā vā vidadhātu lampāto  
 mat-prāṇa-nāthas tu sa eva nāparaḥ ||337||  
 śrī-bhagavataḥ || (CC 3.20.47, UN 13.79)

**mathurāyāṃ yaśodā-smṛtyā kṛṣṇa-vākyam |**

tāmbūlam sva-mukhārdham carvitaṃ itaḥ ko me mukhe nikṣiped  
 unmārga-prasṛtaṃ ca cātu-vacanaṃ ko mām vaśe sthāpayet |  
 ehy eḥi vidūra-sārīta-bhujāḥ svānke nidyāyādhunā  
 keli-srasta-śikhaṇḍakaṃ mama punar vyādhūya badhnātu kaḥ ||338||  
 tairabhuktasya ||

**atha śrī-rādhā-smṛtyā harer vākyam |**

yadi nibhṛtam aranyaṃ prāntaraṃ vāpy apānthaṃ

katham api cirakālam puṇyapākena lapsye |  
 avirala-galad-asrair ghaghara-dhvāna-miśraiḥ  
 śaśimukhi tava śokaiḥ plāvayisyē jaganti ||339||  
 tairabhuktakaveḥ ||

**uddhavam prati harer vākyam |**

viṣayeṣu tāvad abalās  
 tāsv api gopyaḥ svabhāva-mṛdu-vācaḥ |  
 madhye tāsām api sā  
 tasyām api sācivikṣitam kim api || 340 ||  
 kasyacit ||

**uddhavana rādhāyām hareḥ sandeśaḥ |**

āvīrbhāva-dine na yena gaṇito hetus tanīyān api  
 kṣīyetāpi na cāparādha-vidhinā natyā nayo vardhate |  
 pīyūṣa-prativedinas trijagatī-duḥkha-druhaṁ sāmpratam  
 premṇas tasya guroḥ katham nu karavai vān-niṣṭhatā-lāghavam ||341||  
 keśāmcit ||

āstām tāvad vacana-racanā-bhājanatvam vidūre  
 dūre cāstām tava tanu-parīrambha-sambhāvanāpi |  
 bhūyo bhūyaḥ praṇatibhir idam kim tu yāce vidheyā  
 smāraṁ smāraṁ svajana-gaṇane kvāpi rekhā mamāpi ||342||  
 keśava-bhaṭṭācāryāṇām ||

**vṛndāvanam gacchata uddhavasya vākyam |**

iyam sā kālindī kuvalaya-dala-snigdha-madhurā  
 madāndha-vyākūja-tarala-jala-raṅku-praṇayinī |  
 purā yasyās tīre sarabhasa-satṛṣṇam murabhido  
 gatāḥ prāyo gopī-nidhuvana-vinodena divasāḥ ||343 ||  
 daśarathasya | (SKM 5.11.4 śaraṇasya)

pureyam kālindī vraja-jana-vadhūnām stana-taṭī-  
 tanūrāgair bhinnā cabala-salilābhūd anudinam |  
 aho tāsām nityam rudita-galitaiḥ kajjala-jalair  
 idānīm yāte'smin dviguṇa-mallinābhūn muraripau || 344 ||  
 sarvānandasya ||

idam tat kālindī-pulinam iha kamsāsurbhido  
 yaśaḥ śṛṇvad vaktra-skhalita-kavalam gokulam abhūt |  
 bhramad-veṇu-kvāṇa-śravaṇa-masṛṇottāra-madhura-  
 svarābhir gopībhir diśi diśi samudghūrṇam anīsam ||345 ||  
 moṭakasya || (SKM 5.11.5 keśaṭasya)

tābhyo namo vallava-vallabhābhyo



yāsām guṇais tair abhicintyamānaiḥ |  
 vakṣaḥsthale niḥśvasitaiḥ kaduṣṇair  
 lakṣmīpater mlāyati vaijayantī || 346 || kasyacit ||

**vrajadevīkulaṁ praty uddhava-vākyam |**

viyoginīnām api paddhatim vo  
 na yogino gantum api kṣamante |  
 yad dhyeyarūpasya parasya puṁso  
 yūyam gatā dhyeya-padaṁ durāpam ||347||  
 kasyacit ||

**uddhave dr̥ṣṭe sakhīm prati rādhā-vākyam |**

kalyāṇaṁ kathayāmi kiṁ saḥacari svaireṣu śaśvat purā  
 yasyā nāma samīritam muraripoḥ prāṇeśvaīti tvayā |  
 sāham premabhidābhayāt priyatamaṁ dr̥ṣṭvāpi dūtam prabhoḥ  
 sandiṣṭāsmi na veti saṁśayavatī pṛcchāmi no kiñcana ||348||  
 rāmacandra-dāsasya ||

**śrī-rādhām prati uddhava-vākyam |**

malinaṁ nayanāñjanāmbubhir  
 mukhacandraṁ karabhoru mā kuru |  
 karuṇāvaruṇālayo haris  
 tvayi bhūyaḥ karuṇāṁ vidhāsyati ||349||  
 ṣaṣṭhī-dāsasya || (UN 12.30)

**uddhavaṁ prati rādhā-sakhī-vākyam |**

hastodare vinihitaikakapolapāler  
 aśrāntalocanajalasnapitānanāyāḥ |  
 prasthānamaṅgaladināvadhi mādhasya  
 nidrālavopī kuta eva saroruhākṣyāḥ ||350||  
 hariharasya || (BRS 3.5.32)

**rādhā-sakhyā eva kṛṣṇe sandeśaḥ |**

niścandanāni vañijām api mandirāṇi  
 niṣpallavāni ca digantara-kānanāni |  
 niṣpaṅkajāny api sarit-sarasīkulāni  
 jātāni tad-viraha-vedanayā na śāntam ||351 ||  
 tasyaiva ||

prāṇas tvam jagatām harer api purā saṅketa-veṇu-svanān  
 ādāya vraja-subhruvām iha bhavān mārgopadeśe guru |  
 haṁho mathurā-niṣkuṭānila sakhe sampraty api śrī-pater

aṅga-sparśa-pavitra-sītila-tanus trātā tvam eko'si naḥ ||352||  
rāmacandra-dāsasya ||

rādhāsakhyā eva kṛṣṇe sandeśaḥ |

tvad-deśāgata-mārutena mṛdunā sañjāta-romāñcayā  
tvad-rūpāñkita-cāru-citra-phalake santarpayantyaḥ dṛṣam |  
tvan-nāmāmṛta-sikta-karṇa-putayā tvan-mārga-vātāyane  
tanvyā pañcama-gīta-garbhita-girā rātrindivam sthīyate ||353||  
trivikramasya || (Nalacampū 6.23; Smv 44.5)

aṅge'naṅga-jvara-huta-vahaś cakṣuṣi dhyāna-mudrā  
kaṇḍhe jīvaḥ karakiśalaye dīrgha-śāyī kapolaḥ |  
amse veṇī kuca-parisare candanam vāci maunam  
tasyāḥ sarvam sthitam iti na ca tvām vinā kvāpi cetaḥ ||354||  
kṣemendrasya || (Spd 3474; Smv 44.6; Kavikaṇṭhābharaṇa 3.2)

dṛṣṭe candramasi pralupta-tamasi vyomāṅgana-stheyasi  
sphūrjan-nirmala-tejasi tvayi gate dūram nija-preyasi |  
śvāsah kairava-korakiyati mukham tasyāḥ sarojīyati  
kṣīroḍiyati manmatho dṛgapi ca drāk candrakāntīyati ||355||  
bhīmabhaṭṭasya || (Spd 3480, Smv 44.10; SKM 2.36.1 first two lines somewhat  
different)

asyās tāpam aham mukunda kathayāmy eṇīdṛśas te katham  
padminyāḥ sarasam dalam vinihitam yasyāḥ satāpe hṛdi |  
āḍau śuśyati saṅkucaty anu tataś cūrṇatvam āpadyate  
paścān murmuratām dadhad dahati ca śvāsāvadhūtaḥ śikhī ||356||  
śāntikarasya | (Smv 44.25; SKM 2.31.1; Srk 553 kasyacit; utpalarāja)

uddhūyeta tanū-lateti nalinī-patreṇa no bijyate  
sphoṭaḥ syād iti nāṅgakaṁ malayaja-kṣodāmbhasā sicyate |  
syād asyātibharāt parābhava iti prāyo na vā pallavā-  
ropo vakṣasi tat katha kṛṣatanor adhiḥ samādhīyatām || 358 ||  
ānandasya ||

nivasasi yadi tava hṛdaye  
sā rādhā vajra-ghaṭite'smin  
tat khalu kuśalam tasyāḥ  
smara-viśikhais tāḍyam ānayoḥ ||359 ||  
kasyacit || (Smv 44.11)

unmilanti nakhair lunīhi vahati kṣaumāñcalenāvṛṇu  
krīḍā-kānanam āviśanti valaya-kvāṇaiḥ samutrāsaya |  
ittham pallava-dakṣiṇānila-kuhū-kaṇṭhīṣu sāñketika-  
vyāhārāḥ subhaga tvadiya-virahe rādhā-sakhīnām mithaḥ ||360||  
śāmbhoḥ || (SKM 2.30.4 amaroh; Spd 3489 satkavicandrasya; Smv 44.13; SD  
10.79)

galaty ekā mūrccā bhavati punar anyā yad anayoḥ  
 kim apy āsīn madhyaṁ subhaga nikhilāyām api niśi |  
 likhantyaś tatrāsyāḥ kusuma-śara-lekhaṁ tava kṛte  
 samāptiṁ svastīti prathama-pada-bhāgo'pi na gataḥ || 361 ||  
 śacīpateḥ || (Spd 3477; Smv 44.20)

citrāya tvayi cintite tanubhuvā cakre tatajyaṁ dhanur-  
 vartim dhartum upāgate'nguli-yuge bāno guṇe yojitaḥ |  
 prārabdhe tava citra-karmaṇi dhanur muktāstra-bhinnā bhṛśaṁ  
 bhittim drag avalambya keśava ciram sā tatra citrāyate ||362||  
 bāṇasya || (Smv 44.21 simhalapateḥ)

tvām antaḥsthirabhāvanā-pariṇatam matvā puro'vasthitam  
 yāvad dorvalayam karoti rabhasād agre samāliṅgitum |  
 tāvat tam nijam eva deham acirād aliṅgya romāñcitām  
 dṛṣṭvā vṛṣṭijalacchalena ruditam manye payodair api ||363||  
 kasyacit || (Smv 44.22)

acchinnaṁ nayanāmbu bandhuṣu kṛtam tāpaḥ sakhīṣv āhito  
 dainyam nyastam aśeṣataḥ parijane cintā gurubhyo'rpitā |  
 adya śvaḥ kila nirvṛtim vrajati sā śvāsaiḥ paraiḥ khidyate  
 visrabdho bhava viprayoga-janitam duḥkham vibhaktam tayā ||364||  
 (Amaru 78/110; Sbhv 1407; Smv 44.20; Spd 3486; SKM 2.32.2; Daśa 4.27)

**athāsya eva sprāṇayerṣyam jalpitam |**

mukha-mādhurya-samṛddhyā  
 parahṛdayasya grahītari prasabham |  
 kṛṣṇātmani para-puruṣe  
 sauhṛdakāmasya kā śarīrāsā ||365||  
 jagannātha-senasya |

**atha vrajadevīnām sotprāsaḥ sandeśaḥ |**

vācā tṛtīya-jana-saṅkṛta-duḥsthayā kim  
 kim vā nimeṣa-virasena vilokitena |  
 he nātha nanda-suta gokula-sundarīṇām  
 antaścārī saharī tvayi bhaktir eva || 366 ||  
 kasyacit |

**atha yathārtha-sandeśaḥ |**

muralī-kala-nikvaṇair yā  
 guru-lajjā-bharam apy ajīgaṇat |  
 virahe tava gopikāḥ katham  
 samayam tā gamayantu mādharma || 367 ||  
 saṣṭhīdāsasya ||

mathurā-pathika murārer  
 upageyam dvāri vallavī-vacanam |  
 punar api yamunā-salile  
 kāliya-garalānalo jvalati || 368 ||  
 vīrasarasvatyāḥ || (SKM 1.62,5; UN 10.98)

**atha dvāravatīsthasya harer virahaḥ |**

kalindīm anukūla-komala-rayām indīvara-śyāmalāḥ  
 śailopāntabhuvāḥ kadamba-kusumair āmodinaḥ kandarāt |  
 rādhām ca prathamābhisāra-madhurām jātānutāāḥ smarann  
 astu dvāravatī-patis tribhuvanāmodāya dāmodaraḥ ||369 ||  
 śaraṇasya || (SKM 1.61.2)

kāmam kāmayate na keli-nalinīm nāmodate kaumudī-  
 nisyandair na samīhate mṛga-dṛśām ālāpa-līlām api |  
 sīdann eṣa niśāsu niḥsaha-tanur bhogābhilāśālasair  
 aṅgais tāmyati cetasi vrajavadhūm ādhāya mugdho hariḥ || 370 ||  
 tasyaiva || (SKM 1.61.3)

ratna-cchāyā-cchurita-jaladhau mandire dvārakāyā  
 rukmiṇyāpi prabala-pulakodbhedam āliṅgitasya |  
 viśvaṁ pāyān maṣṇa-yamunā-tīra-vānīra-kuñje  
 rādhā-kelī-parimala-bhara-dhyāna-mūrccā murāreḥ ||371||  
 umāpatidharasya || (SKM 1.61.1; UN 14.184; Jīva and VCT to BRS 2.4.178)

nirmagnena mayāmbhasi praṇayataḥ pālī samāliṅgitā  
 kenālikam idam tavādya kathitam rādhe mudhā tāmyasi |  
 ity utsavapna-paramparāsu śayane śrutvā giram śārṅgiṇo  
 rukmiṇyā śithilikṛtaḥ sakapataṁ kaṇṭha-grahaḥ pātu vaḥ ||372||  
 umāpatidharasya || (SKM 1.53.5,kasyacit)

**SKM version:**

nirmagnena mayāmbhasi smara-bhayād ālī samāliṅgitā  
 kenālikam idam tavādya kathitam rādhe mudhā tāmyasi |  
 ittham svapna-paramparāsu śayane śrutvā giram śārṅgiṇaḥ  
 savyājām śithilikṛtaḥ kamalayā kaṇṭha-grahaḥ pātu vaḥ || kasyacit ||

**atha vṛndāvanādhīsvarī-viraha-gītam |**

yāte dvāravatī-puram muraripau tad-vastra-samvyānayā  
 kālindī-taṭa-kuñja-vañjula-latām ālāmbya sotkaṇṭhayā |  
 udgītam guru-bāṣpa-gadgada-galat-tārasvaram rādhayā  
 yenāntarjalacāribhir jalacarair apy utkam utkūjitam ||373||  
 aparājitasya || (SKM 1.58.4 kasyacit; Dhv, Vak 2.59; etc.; UN 14.188)

**atha vrajadevīnām sandeśaḥ |**

pāntha dvāravatīm prayāsi yadi he tad devakīnandano  
vaktavyaḥ smara-mohamantra-vivaśo gopyo'pi nāmojjhitāḥ |  
etāḥ keli-kadamba-dhūli-paṭalair āloka-śūnyā diśaḥ  
kālindī-taṭa-bhūmayo bhavato nāyānti cittāspadam ||374||  
govardhanācāryasya || (SKM 1.62.2; Śṛṅgāra-prakāśa, check Srk)

te govardhana-kandarāḥ sa yamunā-kacchaḥ sa ceṣṭāraso  
bhāṅḍirāḥ sa vamaśpatiḥ saḥacarās te tac ca goṣṭhānganam |  
kiṁ dvāravatī-bhujāṅga hṛdayam nāyāti doṣair apīty  
avyād vo hṛdi duḥsaham vraja-vadhū-sandeśa-śalyam hareḥ ||375 ||  
nilasya || (SKM 1.62.1)

kālindiyāḥ pulinam pradoṣa-maruto ramyāḥ śaśaṅkāmśavaḥ  
santāpam na harantu nāma nitarām kurvanti kasmāt punaḥ |  
sandiṣṭam vraja-yoṣitām iti hareḥ samśṛṅvato'ntaḥpure  
niḥśvāsāḥ prasṛtā jayanti ramaṇī-saubhāgya-garva-cchidaḥ ||376||  
pañcatantra-kṛtaḥ || (SKM 1.62.4, UN 15.164)

#### **mudāmānam prati śrī-dvārakeśvara-vacanam**

mā gā ity apamaṅgalam vraja sakhe snehena śūnyam vacaḥ  
tiṣṭheti prabhutā yathābhilapitam kurv ity udāsinatā |  
brūmo hanta mudāma mitra vacanam naivopacārād idam  
smartavyā vayam ādareṇa bhavatā yāvad bhavad-darśanam ||377||  
hareḥ ||

#### **sva-grhādikam dṛṣṭvā tasya vacanam |**

tad-geham nata-bhitti mandiram idam labdhāvakāśam divaḥ  
sā dhenur jaratī caranti karīṇām etā ghanābhā ghaṭāḥ |  
sa kṣudro muśala-dhvaniḥ kalam idam saṅgītakam yoṣitām  
citram hanta katham dvijo'yam iyatīm bhūmim samāropitaḥ ||378|| kasyacit ||

#### **atha kurukṣetre śrī-vṛndāvanādhīśvara-ceṣṭitam**

yenaiva sūcita-navābhyudaya-prasaṅgā  
mīnāhati-sphurita-tāmarasopamena |  
anyan nimīlya nayanam muditaiva rādhā  
vāmena tena nayanena dadarśa kṛṣṇam || 379 ||  
harasya || (Smv 54.8 utprekṣāvallabhasya)

ānandodgata-bāṣpa-pūra-pihitam cakṣuḥ kṣamam nekṣitum  
bāhū sīdata eva kampa-vidhurau śaktau na kaṅṭha-grahe |  
vāṇī sambhram-gadgadākṣara-padā samkṣobha-lolam manaḥ  
satyam vallabha-saṅgamo'pi sucirāj jāto viyogāyate ||380||  
śubhrasya || (SKM 2.132.1 kasyacit; Sbhv 2065 śrī-ḍāmarasya; Smv 54.10 kasyāpi)

atha rahasy anumayantam kṛṣṇam prati |

kim pādānte luthasi vimanāḥ svāmīno hi svatantrāḥ  
kañcit kālām kvacid abhiratas tatra kas te'parādhaḥ |  
āgaskāriṇy aham iha yayā jīvitam tad-viyoge  
bharṭṛ-prāṇāḥ striya iti nanu tvaṁ mamaivānuneyāḥ ||381||  
kasyacit || (SKM 2.47.1 bhāvadevyāḥ; Srk 643 vākkūṭasya; Smv 57.14)

yaḥ kaumāra-haraḥ sa eva hi varas tā eva caitra-kṣapās  
te conmilita-mālatī-surabhayaḥ prau,hāḥ kadambānilāḥ  
sā caivāsmi tathāpi tatra surata-vyāpāra-līlā-vidhau  
revā-rodhasi vetasī-taru-tale cetaḥ samutkaṁmhate ||382||  
kasyacit (SKM 2.12.3; Spd 3768; Smv 87.9; SD 1.2, CC 2.1.58, 2.13.121, 3.1.78.)

priyaḥ so'yaṁ kṛṣṇaḥ sahacari kurukṣetra-militas  
tathāham sā rādhā tad idam ubhayoḥ saṅgama-sukham |  
tathāpy antaḥ-khelan-madhura-muralī-pañcama-juṣe  
mano me kālindī-pulina-vipināya sprhayati ||383||  
samāhartuḥ || (Caitanya-caritāmṛta, 2.1.76)

samāptau maṅgalācaraṇam |

mugdhe muñca viśādam atra balabhit kampo gurus tyajyatām  
sad-bhāvaṁ bhaja puṇḍarīka-nayane mānyān imān mānaya |  
lakṣmīm śikṣayataḥ svayamvara-vidhau dhanvantarer vākchalād  
ity anya-pratiśedham ātmani vidhim śṛṇvan hariḥ pātu vaḥ ||384||  
kasyacit || (Sbhv 84 dākṣiṇātyasya kasyāpi, SKM 1.67.5 puṇḍarīkasya)

yaduvamśāvataṁsāya  
vṛndāvana-vihāriṇe |  
saṁsāra-sāgarottāra-  
tāraye haraye namaḥ || 385 ||  
avilamba-sarasvatyāḥ ||

bhrāmyad-bhāsvara-mandarādri-śikhara-vyāghaṭṭanād visphurat  
keyūrāḥ puruhūta-kuñjara-kara-prāg-bhāra-saṁvardhinaḥ |  
daityendra-pramadā-kapola-vilasat-patrāṅkura-cchedino  
dor-daṇḍāḥ kalil-kāla-kalmaṣa-muṣaḥ kaṁsa-dviṣo pātu vaḥ ||386||  
yogeśvarasya|| (SKM 1.59.1 kasyacit)

jayadeva-bilvamaṅgala-mukhaiḥ  
kṛtā ye'tra santi sandarbhāḥ |  
teṣāṁ padyāni vinā  
samāhṛtānītarāṇy atra ||387||

lasad-ujjvala-rasastamanā  
gokula-kula-pālikālinī-valitaḥ |  
yad abhīpsitam abhidadyāt

taruṇa-tamāla-kalpa-pādapaḥ ko'pi ||388||

iti śrī-mad-rūpa-gosvāmi-samāhṛtā padyāvalī samāptā |

Extra verses:

kṛtaṁ na sukṛtaṁ mayā kṛtam aho mahā-duṣkṛtaṁ  
kṛtānta-nagare gatiḥ bhavatu me tatra kīdṛśī |  
na bho na dinabhoga-dig-bhramaṇam asmāt paraṁ punas  
tathā kuru yathā taṭe tava ghaṭeta vāso mama ||

rādhādhara-sudhādhāra-  
dharāyādyā-rasa-śriye  
gopāla-pura-rājñāya  
namaḥ pītāmbarāya te ||